


سلسلہ نمبر 1

# اخلاق عملی کے بائیس نکتے

آیۃ اللہ مہدوی کنی



بِسْمِ اللّٰهِ الرَّحْمٰنِ الرَّحِیْمِ۔

اخلاق عملی

کے بایں نکتے

102037

BOOK No. 11,047 Date 16/2/10


Section اخلاقیات Status

D.D. Class

NAJAFI BOOK LIBRARY

مولف

آیۃ اللہ مہدوی کنفی



ناشر

مرکز اسلامی ٹرسٹ کراچی پاکستان

## جملہ حقوق بحق ناشر محفوظ ہیں

### مشہات

نام کتاب	اخلاق عملی کے بائیس نکتے
تالیف	آیۃ اللہ مہدوی کئی
ترجمہ	معارف اسلام پبلشرز
ترتیب	سکندر علی بہشتی
کمپوزنگ	مصطفیٰ جعفری، سجاد شاہ کری
ترمیم	سجاد حسین
طبع	اول
سال طبع	شوال ۱۴۳۰ھ / اکتوبر ۲۰۰۹ء
ناشر	مرکز اسلامی ٹرسٹ
تعداد	۱۰۰۰
قیمت	۱۰۰ روپے
طابع	پرنٹ اسپوٹ

### ملنے کا پتہ

جامعہ العلوم الاسلامی B.10.11 سروے

نمبر 639 جعفر طیار سوسائٹی ملیر کراچی۔

فون نمبر۔ 021-34518593



## فہرست

- فہرست..... ۳
- عرض ناشر..... ۵
- پیش لفظ..... ۷
- ۱۔ خود شناسی اور خدا شناسی..... ۱۷
- ۲۔ خود آگاہی و احساس ذمہ داری (بیداری)..... ۲۱
- ۳۔ خدا کی یاد (تذکر)..... ۲۵
- ۴۔ تذکر اور تفکر (انفس و آفاق کی سیر)..... ۲۹
- ۵۔ الحب للہ و البغض للہ (تولی و تبری)..... ۳۳
- ۶۔ شریعت اور احکام خداوندی کا علم..... ۳۹
- ۷۔ مخلص دوست کا انتخاب..... ۴۱
- ۸۔ حرام سے پرہیز..... ۴۵
- ۹۔ توبہ و استغفار..... ۵۳
- ۱۰۔ واجبات اور فرائض کی ادائیگی..... ۵۷
- ۱۱۔ نوافل اور مستحبات کی انجام دہی (اور مکروہات سے اجتناب)..... ۶۳
- ۱۲۔ مرابطہ..... ۶۹

۱۳۔ نیت و اخلاص کی بحث اور شرک و ریا اور منافقت سے

پرہیز..... ۷۷

۱۴۔ ریاضت اور نفس کے ساتھ جہاد..... ۸۹

۱۵۔ نظم و ضبط اور وقت کی تقسیم..... ۹۵

۱۶۔ فرصت کے لمحات کو غنیمت سمجھنا..... ۹۹

۱۷۔ بندگان خدا کی خدمت..... ۱۰۳

۱۸۔ اللہ پر توکل اور اعتماد..... ۱۱۵

۱۹۔ لوگوں کے ساتھ حسن سلوک..... ۱۲۳

۲۰۔ زہد..... ۱۳۱

۲۱۔ قناعت..... ۱۳۷

۲۲۔ تواضع..... ۱۴۷





## عرض ناشر

بِسْمِ اللّٰهِ الرَّحْمٰنِ الرَّحِیْمِ

اس دفعہ بشریت کی ہدایت و قیادت کا بوجھ اٹھانے کے لئے اللہ تعالیٰ کی نظر انتخاب حضرت محمد بن عبد اللہ پر پڑی اور ان کو اس خطیر اور اہم فریضہ کی انجام دہی کیلئے منتخب کیا۔ چنانچہ اس سے قبل دیگر انبیاء الہی اپنے اپنے زمانے میں اپنے فرائض منصبی بوجہ احسن انجام دے چکے تھے۔

اِنَّا سَنُلْقِيْ عَلَيْكَ قَوْلًا ثَقِيْلًا

ہم عنقریب تمہارے اوپر ایک سنگین حکم نازل کرنے

والے ہیں۔ (سورہ منزل، آیت نمبر ۵)

چنانچہ سرور کائنات حضرت رسول اکرمؐ غار حرا سے نور ہدایت، مشعل حق اور قیادت صالحہ کا پیام الہی لیکر آئے تاکہ پیاسی دنیا کو چشمہ زلال اور حق و حقیقت کے باران رحمت سے سیراب کر سکے۔ آپ کے تمام پیغامات چاہے عقیدہ سے مربوط ہوں یا اخلاق و خود سازی اور معاشرہ سازی سے متعلق ہوں یا فکر و عمل کی دعوت ہوں۔ فطرت انسانی سے ہم آہنگ اور عقل سلیم کی عین مطابق ہونے کی وجہ سے ارتقاء بشریت، حصول تکامل و ترقی اور انسان کامل بننے کے لئے اشد ضروری تھا۔ رسول اکرمؐ نے اس پیغام کو لانے کے ساتھ ساتھ ایک

سنگین بوجھ بھی اپنے ذمہ لیا وہ ہے ”تبلیغ دین“ اس لئے ۲۳ برس کے عرصے تک تمام مشکلات، مسائل اور دشمنوں کی سازشوں کے باوجود نور اسلام کی شعاعیں پھیلاتے رہے۔ اور کسی کے خوف و ہراس اور طمع و لالچ سے مرعوب ہوئے بغیر باکمال متانت، شہامت اور استقامت اپنا شرعی فریضہ انجام دیتے رہے۔

وَالَّذِينَ يُبَلِّغُونَ رِسَالَاتِ اللَّهِ وَيَخْشَوْنَهُ وَلَا يَخْشَوْنَ أَحَدًا إِلَّا اللَّهَ.

اور وہ لوگ جو اللہ کا پیغام پہنچاتے ہیں۔ اور یہ لوگ اللہ کے سوا کسی ایک سے بھی نہیں ڈرتے۔

چنانچہ ایک مختصر مدت میں اسلام نے تمام مذاہب اور ادیان اور تہذیب و روایات پر غلبہ حاصل کیا۔ عہد رسالت کے خاتمے کے بعد بھی تبلیغ رسالت و ترویج اسلام اور الہی پیغام رسائی کا سلسلہ بدستور جاری رہا چونکہ دین مقدس اسلام ایک ابدی پیغام ہے کسی مبلغ کی حیات سے اس کا وجود وابستہ نہیں چنانچہ مولای متقیان حضرت امیر المؤمنین علی بن ابی طالبؑ کا فرمان ہے:

وهل يبلغ من الله بعد الرسول الا البشر.

پیامبران الہی کے بعد الہی پیغام رسائی کا سلسلہ بشر

کے ذریعہ ہی جاری رہے گا۔



در اصل تبلیغ دین اور اس کے تحریف و غلط تاویل سے محفوظ کرنے کی ضرورت و اہمیت، اصل دین کی اہمیت سے کم نہیں ہے۔ چنانچہ ہر زمانے میں بطور عموم اور عصر حاضر میں بطور خاص دینی تعلیمات کے فروغ، اخلاقی اقدار کو عام کرنا اور مسلمانوں کے درمیان وحدت و اتحاد کی فضا پیدا کرنا، عقل و شرع کی نگاہ میں ایسا فریضہ ہے جس کو کسی حالت میں ترک نہیں کیا جاسکتا ہے۔

جامعة العلوم اسلامیة زیر نگرانی المرکز الاسلامی  
 جعفر طیار نے اسلامی تعلیمات اور علوم دین کی ترویج و تبلیغ کو اپنے اغراض و مقاصد کا لازمی حصہ قرار دیا ہے دوسری طرف تبلیغ و ترویج اسلام کے موضوع پر ایسا ایک کتابچہ نہیں پایا جاتا جو مفید مختصر اور عام فہم ہو لہذا بعض دوستوں سے مشورے کے بعد ہم اس نتیجہ پر پہنچے کہ عقائد اسلام، فروع دین، اخلاق اور دیگر فکری و ثقافتی موضوعات پر کچھ اس طرح کے کتابچے طبع و نشر کئے جائے جو عام انسان کی قدرت خرید سے باہر نہ ہو اور اس کا مطالعہ بھی آسان ہو (چھوٹا سائز کی وجہ سے) اور کسی بھی موضوع پر آمادہ مواد (تیار لقمہ) بھی فراہم ہو۔

مذکورہ بالا غرض کے پیش نظر جامعة العلوم اسلامیة

زیر نگرانی المرکز الاسلامی ٹرسٹ جعفر طیار زیر نظر کتاب

”اخلاق عملی کے بایس نکتے“ قارئین کی خدمت میں پیش کیا

ارہا ہے جو ”اخلاق عملی“ ”مؤلف آیۃ اللہ مہدوی کنی“ کا

خلاصہ ہے۔ جسے برادر عزیز سکندر علی بہشتی نے فارسی خلاصہ  
 ”خلاصہ نقطہ های آغاز در اخلاق عملی“ کے ترتیب پر اصل  
 کتاب سے اخذ کیا ہے۔ جس پر ہم ان کا اور دیگر برادران کا  
 جنہوں نے اس کتاب کی اشاعت میں اپنی خدمات انجام دی  
 ہے شکر گزار ہیں اور اللہ سے دعا گو ہیں کہ یہ سلسلہ کامیابی کے  
 ساتھ آگے بڑھے۔

جامعة العلوم الاسلامیہ

جعفر طیار ملیر کراچی پاکستان

## ﴿ پیش لفظ ﴾



## اخلاق کی تعریف:

اخلاق جمع ہے ”خلق“ کی۔ خلق انسان کی باطنی حالت سے عبارت ہے، جس طرح خلق اشیاء کی ظاہری و مادی صورت یا ساخت کا نام ہے۔

انسان کی باطنی یا روحانی صفات، عادات اور جبلی خصائل کو اخلاق کہا جاتا ہے نیز ان خصائل کے نتیجے میں سامنے آنے والے طرز عمل اور کردار کو بھی اخلاق کے نام سے پکارتے ہیں۔

علم اخلاق کے ماہرین نے انسان کی روحانی اور نفسیاتی عادات، صفات اور کیفیات کو دو قسموں پر تقسیم کیا ہے جو یہ ہیں۔

۱۔ فطری اور طبعی (نیچرل)

۲۔ اکتسابی یا اختیاری

## فطری صفات:

فطری صفات سے مراد انسانی فطرت میں موجود خداداد صلاحیتیں، جذبات اور جبلی خصلتیں ہیں۔ ان صفات کے حصول میں اختیار اور عمل کا کوئی دخل نہیں ہوتا، مثال کے طور پر خدا جوئی، عرفان اور ماوراء الطبیعات کے بارے میں تحقیق کا جذبہ نیز حقیقت کی جستجو، حق پرستی، عدالت پسندی،



اپنی سر بلندی و رفعت، شخصیت، آزادی، احترام ذات، حب بقا اور حب کمال کی حس، علاوہ ازیں عقل، شہوت اور جذبہ غضب جیسی باطنی کیفیات۔

یہ وہ باطنی صفات و خصوصیات ہیں جو اس بہترین نظام آفرینش میں فطری طور پر اسے عطا ہوئی ہیں اور انسان کو دوسرے حیوانوں سے جدا کرتی ہیں۔ اس کے برعکس صفات اکتسابی سے مراد وہ صفات ہیں جو انسانی ارادے، اختیار اور عمل کے باعث تدریجاً حاصل ہوتی ہیں۔ اس مرحلے کی اچھی صفات و عادات کو ”مکارم“ اور ”فضائل“ کا نام دیا جاتا ہے اور بری صفات و عادات کو ”رذائل“ کا نام دیا جاتا ہے۔ پس اگر انسان کے اعمال و کردار صفات عالیہ اور عادات فاضلہ کے زیر اثر ہوں تو محاسن اخلاق و آداب کہلائے جائیں گے لیکن اگر بری عادات اور ملکات رذیلہ کے تابع ہوں تو ”سینات“ یا اخلاقی برائیوں کے نام سے موسوم ہوں گے۔

بہر حال ملکات فاضلہ اور فضائل عالیہ تک رسائی کے لئے علمی و عملی میدانوں میں ریاضت اور جہد مسلسل کی ضرورت ہے۔ یہاں پہلے مرحلے میں اخلاقی فضائل و رذائل نیز انسان کے حقیقی مقام سے آگاہی کی ضرورت ہے اور اس کے بعد نفس امارہ کے ساتھ مقابلہ کرنے کی، کیونکہ جب تک نفس امارہ کا مقابلہ نہ کیا جائے انسان نفسانی خواہشات پر غالب نہیں آسکتا اور جو شخص اس میدان میں ناکام رہے وہ روحانی

سلامتی، بلندی اور فضل و شرف سے محروم رہے گا۔ ظاہر ہے جو شخص نفس اور روح کی سلامتی کے مرحلے تک نہ پہنچ سکے اس کا شمار قیامت کے دن مجرموں میں ہوگا۔

علم اخلاق کے مختلف زاویے:

اخلاقی مسائل پر مختلف زاویوں سے بحث ہو سکتی

ہے۔ اور ہر زاویہ ایک مخصوص موضوع یا عنوان کا حامل ہے۔

یہاں ہم اہم ترین عناوین کی طرف اشارہ کریں گے۔

۱۔ اخلاق نظری یا فلسفہ اخلاق

۲۔ اخلاق تطبیقی یا اخلاق مقارن

۳۔ اخلاق عملی یا اخلاقی روش

اخلاق نظری میں فلسفہ اخلاق یعنی اخلاق کی بنیادوں

نیز اخلاقی خوبیوں اور برائیوں کے معیاروں سے بحث ہوتی

ہے، مثال کے طور پر اخلاق کے نسبی یا مطلق ہونے کا مسئلہ

نیز حسن و قبح ذاتی اور مصالح و مفاسد جیسے مسائل۔

اخلاق تطبیقی میں مختلف نظریات اور مکاتب کے

درمیان موازنہ اور مقایسہ کیا جاتا ہے یعنی مختلف نظریات سے

آگاہی کے بعد ان نظریات میں سے ہر ایک کے معیاروں اور

بنیادوں کا موازنہ کر کے ان میں سے بہترین نظریے کا انتخاب

عمل میں لایا جاتا ہے۔

رہا عملی اخلاق (یا اخلاق عملی) تو واضح ہو کہ اس



کتاب میں ہماری بحث اسی (عملی اخلاق) سے ہوگی۔ اگرچہ ممکن ہے کہ ہم وضاحت یا تائید کی خاطر کہیں کہیں دیگر مباحث یا عنوانات کی طرف بھی اشارہ کرتے چلیں۔

عملی اخلاق کا ہدف اور مقصد وہ آداب و احکام ہیں جن پر تزکیہ نفس کی خاطر کاربند رہنا ضروری ہے اور جو عمل کے ذریعے ہمیں ہدف سے نزدیک تر کرتے ہیں۔ یاد رہے کہ یہاں عمل سے مراد جسمانی اعمال کے ساتھ ساتھ باطنی اور قلبی اعمال بھی ہیں مثلاً نیت، محبت، نفرت، بدگمانی، حسد، کینہ، تواضع اور تکبر وغیرہ۔۔۔۔

نکتہ:

اب جب ہماری بحث کا سلسلہ یہاں تک پہنچ چکا تو یہ سوال سامنے آتا ہے کہ انسان اپنا تزکیہ کیونکر کر سکتا ہے؟ اور اسے کہاں سے اس کام کی ابتدا کرنی چاہئے؟ پہلے سوال کے جواب میں درج ذیل بنیادی نکات پر توجہ کی ضرورت ہے:

۱۔ جس طرح جسمانی صحت و سلامتی کے لئے ورزش اور مشق کی ضرورت ہے اسی طرح تزکیہ نفس اور خود سازی کے لئے بھی ریاضت اور نفس کے ساتھ مسلسل جہاد کی ضرورت ہوتی ہے۔

۲۔ جس طرح جسمانی ورزش کی ابتدا آسان ورزشوں سے ہوتی ہے اور بتدریج اس میں اضافہ ہوتا جاتا ہے

اسی طرح تزکیہ نفس کے لئے بھی آسان چیزوں سے ابتدا کرنی چاہئے اور بتدریج اگلے مراحل کی طرف بڑھنا چاہئے۔  
 ۳۔ جس طرح جسمانی ورزش میں تسلسل اور مداوم ضروری ہے اسی طرح روحانی و معنوی ریاضت کے لئے بھی جہد مسلسل کی ضرورت ہے۔

چنانچہ خداوند تبارک و تعالیٰ فرماتا ہے:

إِنَّ الَّذِينَ قَالُوا رَبُّنَا اللَّهُ ثُمَّ اسْتَقَامُوا تَتَنَزَّلُ عَلَيْهِمُ الْمَلَائِكَةُ أَلَّا تَخَافُوا وَلَا تَحْزَنُوا....

جو لوگ یہ کہتے ہیں کہ ہمارا رب اللہ ہے اور پھر استقامت اختیار کرتے ہیں ان پر فرشتے نازل ہوتے ہیں اور ان سے کہتے ہیں ڈرنے اور غم کھانے کی ضرورت نہیں۔ (۱)  
 امیر المؤمنین علیؑ سے منقول ہے:

قليل مدوم عليه خير من كثير مملول منه.

وہ تھوڑا کام جس پر مداومت کی جائے اس کام سے بہتر ہے جو زیادہ ہو لیکن آدمی اس سے اکتا جائے۔ (۲)

۴۔ جس طرح جسمانی سلامتی کے لئے فعل اور ترک فعل (علاج اور پرہیز) دونوں کا ساتھ ہونا ضروری ہے اسی طرح روح کی سلامتی اور تزکیہ نفس کے لئے فعل اور ترک فعل

۱۔ سورہ فصلت، ۳۰۔

۲۔ نہج البلاغہ صبحی صالح حکمت ۴۴۴۔



دونوں کی ضرورت ہے۔ مثال کے طور پر واجبات کی بجا آوری اور ترک محرمات یا توئی و تبریٰ یا مستحبات کی بجا آوری اور مکروہات کو ترک کرنا وغیرہ۔۔۔

۵۔ سب سے اہم چیز جس کی رعایت ہر حال اور ہر مرحلے میں ضروری ہے حضور قلب اور اخلاص ہے اللہ تعالیٰ قرآن کریم میں اس نکتے پر بار بار زور دیتا ہے کہ دین و عبادت کے لئے اخلاص ضروری ہے ارشاد ہوتا ہے:

وَمَا أَمْرُو إِلَّا لِيَعْبُدُوا اللَّهَ مُخْلِصِينَ لَهُ

الدِّينَ.....

ان کو سوائے اس کے کوئی حکم نہیں دیا گیا کہ وہ کمال

اخلاص کیساتھ اللہ کی عبادت کریں۔ (۱)





پہلا نکتہ

﴿خود شناسی اور خدا شناسی﴾

علم اخلاق کے ماہرین کے نزدیک اس علم کا اصلی ہدف اور مقصد تزکیہ نفس اور انسان کی خوش بختی و سعادت ہے اس ہدف تک رسائی خود شناسی کے بغیر ممکن نہیں بنا برائیں ہم آپ کی توجہ اسلام کی نظر میں اس موضوع کی اہمیت کی جانب مبذول کراتے ہیں۔

رسول اللہ نے فرمایا:

مَنْ عَرَفَ نَفْسَهُ فَقَدْ عَرَفَ رَبَّهُ .

جس نے اپنے آپ کو پہچان لیا اس نے اپنے رب کو

پہچان لیا۔ (۱)

امام علی کا فرمان ہے:

أَفْضَلُ الْمَعْرِفَةِ مَعْرِفَةُ الْإِنْسَانِ نَفْسَهُ .

سب سے بہترین معرفت یہ ہے کہ انسان اپنے نفس

کو پہچان لے۔ (۲)

اسی وجہ سے امیر المؤمنین علیؑ نے ان لوگوں کے

انجام کو قطعی ہلاکت قرار دیا ہے جو اس وادی میں قدم رکھتے

ہیں لیکن خود شناسی کی کوشش نہیں کرتے، آپ نے فرمایا:

هَلِكُ أَمْرٌ لَمْ يَعْرِفْ قَدْرَهُ .

۱۔ الحجۃ البیضاء ج ۱ ص ۶۸۔

۲۔ فہرست غرر ص ۳۸۷۔



وہ شخص ہلاک ہوا جس نے اپنے قدر و قیمت نہیں

پہچانی۔ (۱)

ایک اور مقام پر امام علیؑ خود شناسی کے مسئلے پر توجہ نہ دینے کو  
ضلالت اور گمراہی قرار دیتے ہوئے فرماتے ہیں:

مَنْ لَمْ يَعْرِفْ نَفْسَهُ بَعْدَ عَنْ سَبِيلِ النَّجَاةِ وَ

خَبَطَ فِي الضَّلَالِ وَالْجَهَالَاتِ.

جو شخص اپنے آپ کو نہیں پہچانتا وہ نجات کے راستے

سے دور اور گمراہی و جہالت کی وادی میں غرق ہوتا ہے۔ (۲)

ایسا شخص مولانا رومی کے بقول وہ اپنے آپ کو ستے داموں بیچ  
دیتا ہے وہ کہتے ہیں:

خویشتن نشناخت مسکین آدمی

از فزونی آمد و شد در کمی

خویشتن را آدمی ارزاں فروخت

بود اطلس خویش بردلقی بد و خت

ترجمہ: بے چارے انسان نے اپنی حقیقت نہیں پہچانی وہ

بلندی سے آیا تھا لیکن پستی کا شکار ہو گیا انسان نے اپنے آپ

کو ستے داموں فروخت کر دیا۔ اس کی مثال اس مٹھل سی تھی جو

ٹاٹ میں بطور پیوند لگ گیا۔

۱۔ نہج البلاغہ صبحی صالح حکمت ۱۴۹۔

۲۔ فہرست موضوعی غرر ص ۳۸۷۔



دوسرا نکتہ

﴿خود آگاہی و احساس ذمہ داری﴾

(بیداری)



سالک راہ حق کی دوسری اہم ذمہ داری بیداری ہے  
یعنی خواب غفلت سے بیداری اور اس ذمہ داری کا احساس کہ  
اس عظیم کائنات میں انسان کی تخلیق بے مقصد اور عبث نہیں  
جیسا کہ ارشاد رب العزت ہے:

أَفَحَسِبْتُمْ أَنَّمَا خَلَقْنَاكُمْ عَبَثًا وَأَنَّكُمْ  
الْيَنَالَاتُرْجَعُونَ.

کیا تم نے یہ خیال کرتے ہو کہ ہم نے تمہیں بے  
مقصد خلق کیا ہے اور یہ کہ تم ہماری طرف نہیں پلٹائے جاؤ  
گے۔ (۱)

بہت سارے لوگ مرتے دم تک خواب غفلت سے  
بیدار نہیں ہوتے۔

چنانچہ حدیث میں مذکور ہے

النَّاسُ نِيَامٌ إِذَا مَاتُوا انْتَبَهُوا.

لوگ خواب غفلت میں غوطہ ور ہیں جب مریں گے  
تب بیدار ہوں گے۔ (۲)

امیر المؤمنین وعظ و نصیحت کرتے ہوئے فرماتے ہیں:

کیا تیرے مرض کے لئے شفا اور تیرے خواب  
غفلت کے لئے بیداری نہیں ہے؟ رات ہی کو عذاب الہی کے

ڈیرے ڈالے رہنے کا خطرہ تجھے بیدار کیوں نہیں  
 رکھتا؟ حالانکہ تو اپنے گناہوں کی بدولت اس کے قہر و غضب کی  
 راہ میں پڑا ہوا ہے دل کی کوتاہیوں کے روگ کا چارہ عزم راسخ  
 سے اور آنکھوں کے خواب غفلت کا مداوا بیداری سے کرو۔ (۱)







تیسرا نکتہ

﴿خدا کی یاد﴾

(تذکر)

تذکر سے مراد یہ ہے کہ انسان ہمیشہ خدا کو یاد کرے، اسے پیش نظر رکھے اور اللہ کے سامنے اپنی بندگی اور بندوں والی ذمہ داری کو فراموش نہ کرے کیونکہ جو شخص بھی اللہ کو فراموش کرے وہ خود فراموشی میں مبتلا ہوتا ہے یعنی وہ اپنے وجود سے بے گانہ ہو جاتا ہے۔ اس سلسلے میں قرآن فرماتا ہے:

وَلَا تَكُونُوا كَالَّذِينَ نَسُوا اللَّهَ فَأَنْسَاهُمْ  
أَنْفُسَهُمْ.

اور ان لوگوں کی طرح نہ بنو جنہوں نے اللہ کو بھلا دیا جس کے نتیجے میں وہ اپنے آپ کو بھلا بیٹھے۔ (۱)

امیر المؤمنین علی علیہ السلام فرماتے ہیں:

ان للذکر لا هلا اخذوه من الدنيا بدلا فلم  
تشغلهم تجارة ولا بيع عنه.

بہ تحقیق یاد خدا کے کچھ اہل افراد ہیں جنہوں نے دنیا کے بدلے اسے اختیار کیا ہے وہ کسی قسم کی تجارت یا خرید و فروش کے باعث خدا کی یاد سے غافل نہیں ہوتے۔ (۲)

آپ رسول اللہ کے پیروکاروں اور اہل بیت کے بارے میں

۱۔ سورہ حشر/۱۹۔

۲۔ نہج البلاغہ صبحی صالح خطبہ ۲۲۔

فرماتے ہیں:

..... اذا ذكر الله هملت اعينهم حتى تبلّ

جيوبهم و مادوا كما يميد الشجر يوم العاصف

خوفاً من العقاب و رجائاً للثواب .

جب اللہ کا نام لیا جاتا تو ان کی آنکھوں سے آنسو بہتے

تھے یہاں تک کہ ان کے گریبان آنسوؤں سے تر ہو جاتے

تھے۔ اور وہ اس طرح سے کانپتے اور لرزتے رہتے جس طرح

بید کا درخت تند و تیز ہوا کے باعث لرزتا ہے یہ سب کچھ عذاب

کے خوف اور ثواب کی امید کے باعث تھا۔ (۱)







چوتھا نکتہ

﴿تذکر اور تفکر﴾

(انفس و آفاق کی سیر)

تذکر اور تفکر کے مختلف مراحل ہیں جو ایک دوسرے کے ساتھ ساتھ آگے بڑھتے ہیں کبھی تذکر تفکر کا پیش خیمہ ثابت ہوتا ہے اور گاہے تفکر، تذکر کی راہ، ہموار کرتا ہے انسان کو چاہئے کہ وہ اپنے گرد و پیش کے حالات سے استفادہ کرے تاکہ وہ نئی اور زیادہ سے زیادہ معلومات حاصل کر سکے دوسرے لفظوں میں اسے چاہئے کہ اپنی فکر سے کام لے اور خاموشی و سکوت کے دائرے سے نکل کر سرگرم عمل ہو۔ تفکر انسان کو محسوسات کے مرحلے سے نکال کر تعقل کے مرحلہ میں پہنچا دیتا ہے اور حیوانیت کے پست مرتبے سے اٹھا کر انسانیت کے اعلیٰ منزل پر فائز کر دیتا ہے تفکر انسان کی ماوراء الطبیعی روح کو بیدار اور محو پرواز کر دیتا ہے۔ خداوند عالم فرماتا ہے:

الَّذِينَ يَذُكُرُونَ اللَّهَ قِيَامًا وَقُعُودًا وَعَلَىٰ

جُنُوبِهِمْ وَيَتَفَكَّرُونَ فِي خَلْقِ السَّمَوَاتِ وَ

الْأَرْضِ رَبَّنَا مَا خَلَقْتَ هَذَا بَاطِلًا.....

جو حالت قیام، حالت قعود اور پہلوؤں کے بل اللہ کو

یاد کرتے ہیں، نیز آسمانوں اور زمین کی تخلیق میں غور و فکر

کرتے ہیں اور کہتے ہیں اے ہمارے پروردگار تو نے اس عالم

کو عبث خلق نہیں کیا۔ (۱)



اس آیت سے معلوم ہوتا ہے کہ فکر کے بغیر ذکر اور ذکر کے بغیر فکر کارآمد نہیں جب یہ دونوں مل جائیں تو انسان کو حیوانیت اور درندگی کی پستیوں سے نکال کر عرفان و خدا جوئی کی بلندیوں تک پہنچاتے ہیں پس (اے برادر) ہمیشہ خدا کی یاد میں لگن رہنے کی کوشش کرو اس کے ساتھ ساتھ اپنی قوت تفکر سے کام لو اور اپنی روح کو بلندیوں میں پرواز کرنے کے لئے آمادہ رکھو۔

حضرت امام علیؑ فرماتے ہیں:

طوبی لمن شغله قلبه، بالفکر و لسانه

بالذکر.

خوش نصیب ہے وہ شخص جس کا دل غور و فکر میں اوز

زبان ذکر خدا میں مشغول ہو۔ (۱)

امام ہشتم علی بن موسیٰ الرضا فرماتے ہیں:

لیست العبادة كثرة الصلاة و الصوم انما

العبادة التفکر فی امر اللہ عز و جل.

عبادت یہ نہیں ہے کہ انسان کثرت سے نماز پڑھے یا

روزے رکھے بلکہ عبادت تو خداوند عز و جل کے امر میں غور و فکر

کا نام ہے۔ (۲)

.....

۱۔ فہرست موضوعی غرر ص ۳۱۰۔

۲۔ بحار الانوار مطبوعہ بیروت ج ۶۸/ ص ۳۲۲۔

اس حدیث سے بظاہر یہی مراد ہے کہ درحقیقت عبادت صرف اس بات میں غور و فکر کرنے کا نام ہے جو خدا اور اس کے امر و ارادے سے متعلق ہو باللفظ دیگر عبادت یہ ہے کہ ہر چیز پر اس لحاظ سے غور و فکر کیا جائے کہ وہ خدا کا تخلیقی شاہکار، خدا کے ارادے کا مظہر اور اللہ کے اسماء و صفات کا جلوہ ہے تا کہ عبادت میں روح اور جان پڑ جائے خلاصہ یہ کہ امر خداوندی میں غور و فکر کرنا عبادت کے بدن میں روح پھونکنے کے مترادف ہے اور جو عبادت تفکر سے خالی ہو وہ اخلاص سے خالی عبادت کی طرح ایک بے جان اور حقیقت سے تہی ڈھانچہ ہے۔



پانچواں نکتہ

﴿الحب لله والبغض لله﴾  
(تولی و تبرئ)



حب و بغض کو علم اخلاق کی اصطلاح میں شہوت و غضب کہا جاتا ہے۔ یہ دونوں صفات حسنہ کے حصول اور صفات قبیحہ سے بچنے کے دو اہم ترین عوامل ہیں۔ جب تک انسان کو کسی چیز سے دلچسپی یا محبت نہ ہو وہ اس کی طرف نہیں بڑھتا اور جب تک اسے کسی چیز سے نفرت نہ ہو اس سے اجتناب نہیں کرتا۔ امام صادقؑ فرماتے ہیں:

من سرته حسنته و سائتہ سیئتہ فہو مومن۔  
وہ شخص جو اچھے کام میں خوشی محسوس کرے اور برا کام اسے برا لگے وہ درحقیقت مؤمن ہے۔ (۱)

اگرچہ شناخت ضروری اور مفید ہے لیکن صرف شناخت کافی نہیں کیونکہ چاہت و ارادہ کے بغیر آمادگی حاصل نہیں ہوتی، کتنے ہی پڑھے لکھے لوگ ہیں جو نشہ آور اشیاء اور منشیات کے نقصانات کے بارے میں کتابیں لکھتے ہیں لیکن خود اس لعنت میں مبتلا ہوتے ہیں۔  
بنا برائیں یہ قول بے جا نہیں کہ:

ان الحیاء عقیدۃ و جہاد۔

یہ تحقیق زندگی عقیدہ اور جہاد سے عبارت ہے۔  
حقیقت یہ ہے کہ زندگی عقیدہ کے بغیر اور عقیدہ عشق و محبت اور

سوز و گداز کے بغیر بے معنی ہے۔ بنا برین ایمان سے مراد ہے  
 محبت اور محبت سے مراد ایمان۔ جس شخص عشق و محبت کی چاشنی  
 سے بے خبر ہو وہ ایمان کا مزہ نہیں چکھ سکتا۔ کسی شخص نے امام  
 صادقؑ سے پوچھا کہ:

کیا حب و بغض ایمان کا حصہ ہے؟

امام نے جواب دیا:

و هل الايمان الا الحب ولبغض.

یعنی ایمان، اللہ کی خاطر حب و بغض کے علاوہ کچھ

نہیں۔ (۱)

ایک اور حدیث میں امام باقرؑ سے مروی ہے:

الدين هو الحب و الحب هو الدين .

یعنی دین عین محبت ہے اور محبت عین دین ہے۔ (۲)

اس بات میں شک کی گنجائش نہیں کہ انسان حسن و جمال

اور کمال کا دلدادہ ہے۔ (۳) اور خدا کی ذات، عین کمال، عین

جمال، عین رحمت بلکہ دوسرے لفظوں میں تمام صفات کمالیہ کا

سرچشمہ ہے۔ اس لئے ان صفات کو ہم صفات ثبوتیہ کے نام

سے یاد کرتے ہیں۔

۱۔ اصول کافی ج ۲ ص ۱۲۵۔

۲۔ تفسیر نور الثقلین ج ۵ ص ۸۴۔

۳۔ وہ حسن و جمال کو چاہتا ہے اور بدی و برائی سے بیزار ہے۔



بنابریں اللہ سے دوستی تمام خوبیوں سے دوستی کا سرچشمہ ہے۔ ہر وہ شخص جو جمال و کمال کا دلدادہ ہو ضرور اللہ سے محبت کرے گا اور جو شخص اللہ سے محبت کرے گا وہ یقیناً اس کے جمال و جلال کے مظاہر سے بھی محبت کرے گا۔  
بقول شاعر:

عاشقم برہمہ عالم کہ ہمہ عالم از اوست  
مجھے پوری کائنات سے محبت ہے کیونکہ پوری  
کائنات اس کی ہے۔

یہ جاذبیت ایک فطری امر ہے اور ہر کوئی حقیقت مطلق اور ہستی مطلق کے سامنے نیز اس کے حسن و جمال کے آگے مجذوب اور اس کے علم و قدرت کے سامنے مغلوب اور مقہور ہے۔ لیکن یاد رہے کہ یہ فطری اور غیر اختیاری و غیر شعوری مجذوبیت کافی نہیں ہے کیونکہ خود سازی اور تزکیہ کے میدان میں معرفت کے ساتھ ریاضت اور نفس کے ساتھ جہاد شرط ہے۔

اس مقصد کیلئے فطری صلاحیتوں سے کام لینا اور اپنی مرضی و انتخاب کے ساتھ دوست کے رضا کے آگے سر تسلیم خم ہونا ضروری ہے ظاہری، طبعی اور کھو کھلی سرگرمیاں عروج انسانی اور سیر و سلوک کے راستے میں مفید واقع نہیں ہوتیں۔  
جیسا کہ ارشاد ربانی ہوتا ہے:

قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ



اللہ....

کہوا اگر تم لوگ اللہ سے محبت رکھتے ہو تو میری پیروی  
کرو تا کہ اللہ تمہیں دوست رکھے۔ (۱)

اللہ کی محبت اس صورت میں فائدہ مند ہے جب  
مقام عمل میں اس کا مظاہرہ ہو یعنی حقیقی دوست اور عاشق وہ  
ہے جو دوست کی پسند کو اپنی پسند پر مقدم رکھے، وادی محبت میں  
سر تسلیم خم کرنے اور عقل و شعور کے ساتھ انتخاب کرنے کے  
علاوہ اطاعت اور ریاضت کی بھی ضرورت ہوتی ہے۔  
ارشاد ہوتا ہے:

إِنَّ أَكْرَمَكُمْ عِنْدَ اللَّهِ أَتْقِيكُمْ...

تم میں اللہ کی نزدیک زیادہ معزز وہ ہے جو زیادہ متقی

ہو۔ (۲)



۱۔ سورہ آل عمران ۳۱۔

۲۔ سورہ حجرات ۱۳۔



چھٹا نکتہ

﴿ شریعت اور احکام خداوندی کا علم ﴾



سالک کو چاہئے کہ کسی بھی کام کو شروع کرنے سے پہلے اسے پہچانے اور اس کے بارے میں حکم شریعت سے آگاہی حاصل کرے تاکہ اس کے اعمال و کردار شریعت کے مطابق ہوں۔ شرعی احکام و وظائف کی شناخت کے بغیر کوئی شخص اپنی ذمہ داریاں ادا نہیں کر سکتا اور دینی آداب پر عمل پیرا نہیں ہو سکتا۔ بنا بر این ہر شخص پر لازم ہے کہ ضرورت کے مطابق دینی احکام و تعلیمات کو اجتہاد یا تقلید کے ذریعے جان لے۔ کم از کم لوگوں کی ایک جماعت کو چاہئے کہ علوم دینی کو مکمل طور پر سیکھنے کے لئے آگے بڑھے تاکہ وہ دوسروں کو ان کی دینی ذمہ داریوں سے آگاہ کر سکے۔ اللہ تعالیٰ فرماتا ہے:

.....فلولا نفر من كل فرقة منهم طائفة ليتفقهوا في الدين ولينذروا قومهم اذا رجعوا اليهم لعلهم يحذرون.

ان میں سے ہر گروہ (قبیلہ) کی ایک جماعت اپنے گھروں سے کیوں نہیں نکلتی تاکہ علم دین حاصل کرے اور جب اپنی قوم کی طرف پلٹ کر آئے تو ان کو عذاب آخرت سے ڈرائے (یعنی ان دینی شرعی ذمہ داری سے آگاہ کرے) تاکہ وہ ڈریں اور راہ راست پر آجائیں۔ (۱)

ساتواں نکتہ

﴿مخلص دوست کا انتخاب﴾

جس طرح دنیا کے مختلف حصوں میں سفر کے دوران وفادار ساتھی سفر کی مشکلات کو دور کرنے میں اہم کردار ادا کرتا ہے اسی طرح معنوی سیر و سلوک کے لئے بھی اچھے ساتھی کی موجودگی ضروری اور مفید ہے۔

جب حضرت موسیٰ بنی اسرائیل کی ہدایت کیلئے اللہ کی طرف سے نبوت پر مامور ہوئے تو بارگاہ الہی میں یوں دعا کی:

وَ اجْعَلْ لِي وَ زِيْرًا مِّنْ اَهْلِي. هَارُونَ اَخِي.  
اشْدُدْ بِهِ اَزْرِي. وَ اَشْرِكْهُ فِيْ اَمْرِي. كَيْ نُسَبِّحَكَ  
كَثِيْرًا وَ نَذْكُرَكَ كَثِيْرًا.

اور (خدایا) میرے کنبہ والوں میں سے میرے بھائی ہارون کو میرا وزیر اور بوجھ ہٹانے والا بنا دے۔ اس کے ذریعے میری پشت مضبوط کر دے اور میرے کام میں اس کو میرا شریک بنا، تاکہ ہم دونوں کثرت سے تیری تسبیح کریں اور کثرت سے تیری یاد کریں۔ (۱)

امیر المؤمنین علیؑ اپنے فرزند کو یوں نصیحت فرماتے ہیں:

سل عن الرفیق قبل الطريق وعن الجار قبل

الدار.

یعنی سفر سے پہلے اپنے ہم سفر کی اخلاقی خصوصیات



کے بارے میں تحقیق کرو۔ نیز گھر خریدنے سے پہلے ہمسائے کو پہچان لو۔ (۱)

بہترین دوست وہ ہیں جو خدا کی رحمت اور نعمت سے سرفراز ہوئے ہوں نیز خدا کے لطف و کرم کی بدولت صراطِ مستقیم کو پا چکے ہوں اور یہ چار قسم کے لوگ ہیں جن کے توصیف اس آیت میں ہوئی ہے۔

وَمَنْ يُطِيعِ اللَّهَ وَالرَّسُولَ فَأُولَٰئِكَ مَعَ  
الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَالصِّدِّيقِينَ وَ  
الشُّهَدَاءِ وَالصَّالِحِينَ وَحَسُنَ أُولَٰئِكَ رَفِيقًا.

اور جس شخص نے اللہ اور رسول کی اطاعت کی تو ایسے لوگ ان بندوں کے ساتھ ہوں گے جنہیں خدا نے اپنی نعمتیں دی ہے یعنی انبیاء، صدیقین، شہداء اور صالحین۔ اور یہ لوگ کتنے اچھے رفیق ہیں۔ (۲)

یعنی مذکورہ آیات و روایات سے بخوبی واضح ہوتا ہے کہ راہِ حق میں وفادار دوست کی ضرورت ہوتی ہے، تنہائی صرف حق تعالیٰ کے لئے سزاوار ہے۔ اے برادر اگر تمہاری رسائی پیغمبر اور صدیقین تک نہیں ہے تو کم از کم شہیدوں اور صالحین کے ساتھی بنو اور ان سے ہرگز جدا نہ ہونا و گرنہ گمراہ ہو جاؤ گے

۱۔ نہج البلاغہ مکتوب ۳۱۔

۲۔ سورہ نساء ۶۹۔



آٹھواں نکتہ

﴿حرام سے پرہیز﴾



جس طرح جسم کی سلامتی اور بدن کی صحت کے لیے بعض کاموں اور اشیاء خورد و نوش سے پرہیز ضروری ہے اسی طرح تربیت و تزکیہ نفس کے لیے بھی بعض کاموں اور غذاؤں سے اجتناب کرنا چاہیے۔ قطب راوندی امام باقر علیہ السلام سے نقل کرتے ہیں کہ آپؑ نے فرمایا:

عجبا لمن یحتمی عن الطعام محافة الداء

کیف لا یحتمی عن المعاصی خشية النار.

تعجب ہے اس شخص پر جو بیماری کے خوف سے کھانوں میں احتیاط و پرہیز سے کام لیتا ہے لیکن آتش جہنم کا خوف کھاتے ہوئے گناہوں سے پرہیز نہیں کرتا۔ (۱)

البتہ یہ احتیاط اور پرہیز خواہشات نفس کے برخلاف ہے اور ابتداء میں کچھ مشکل نظر آتا ہے لیکن ریاضت اور جہد مسلسل کے ذریعے کاموں میں آسانی پیدا ہو جاتی ہے اور راستے ہموار ہو جاتے ہیں۔ چنانچہ امیر المؤمنین علیہ السلام نے فرمایا ہے:

غالبوا نفسکم علی ترک المعاصی

یسہل علیکم مقادتها الی الطاعات.

ترک گناہ کے معاملے میں اپنے نفس کے ساتھ پنچہ

آزمائی کرو تا کہ اسے طاعات و عبادات کی طرف لے جانا تمہارے لیے آسان ہو۔ (۱)

خود سازی اور تزکیہ نفس کے سلسلے میں یہ جنگ و ستیز بنیادی اہمیت کی حامل ہے اسلام اسے تقویٰ کے نام سے یاد کرتا ہے یہ تمام اسلامی اصولوں اور انسانی اقدار کی بنیاد ہے، اور کوئی عمل یا کوشش اس کے بغیر سود مند نہیں، نہ ہی اللہ کے نزدیک مقبول ہے۔

چنانچہ ارشادِ باری ہے:

... إِنَّمَا يَتَقَبَّلُ اللَّهُ مِنَ الْمُتَّقِينَ.

اللہ تو بس متقین کے ہی عمل کو قبول فرماتا ہے۔ (۲)

**گناہانِ صغیرہ اور گناہانِ کبیرہ:**

اگرچہ ہر گناہ اللہ کے نافرمانی پر مشتمل ہونے کے بناء پر سخت اور سنگین ہے لیکن سارے گناہ ایک جیسے نہیں کیونکہ مختلف گناہوں کی خصوصیات اور ان کے اثرات مختلف ہوتے ہیں۔ اس نکتے کو قبول کرنے کی صورت میں یہاں دو سوال ابھرتے ہیں۔

**پہلا سوال:**

جب گناہوں کا ایک دوسرے سے موازنہ کیا جائے تو

۱۔ جامع احادیث الشیعہ ج ۳ ص ۳۲۶۔

۲۔ سورہ المائدہ/۲۷۔



ان میں سے بعض گناہ دوسرے گناہوں کے مقابلے میں سنگین ہیں اور بعض خفیف۔ اس صورت میں کیا گناہ کبیرہ اور گناہ صغیرہ کی تقسیم نسبی (دوسرے گناہ کی بہ نسبت) ہے یا مطلق؟ (یعنی موازنے سے قطع نظر)۔

دوسرا سوال:

اگر ہم فرض کریں کہ مذکورہ تقسیم (تقسیم مطلق) صحیح ہے تو اس صورت میں کسی گناہ کے کبیرہ ہونے یا صغیرہ ہونے کا معیار کیا ہے؟ اور ان دونوں میں فرق کی کسوٹی کیا ہے؟

جواب:

پہلے سوال کے جواب میں ہم کہیں گے کہ جیسا کہ ہم قبلاً عرض کر چکے قرآنی آیات و احادیث معصومین علیہم السلام میں گناہوں کو دو حصوں میں تقسیم کیا گیا ہے اس تقسیم کا ایک ظابطہ بیان کیا گیا ہے اور ہر قسم کی ایک خاص حیثیت معین کی گئی ہے بنا برین کوئی گناہ صغیرہ، گناہ کبیرہ نہیں کہلا سکتا اور نہ ہی کوئی گناہ کبیرہ گناہ صغیرہ محسوب ہو سکتا ہے۔

فتح فعلی اور فتح فاعلی:

گناہ کے دونوں اقسام (صغیرہ و کبیرہ) میں شدت و

ضعف کا دار و مدار دو چیزوں پر ہے۔

۱۔ فتح فعلی (عمل کی قباحت)

۲۔ فتح فاعلی (فاعل کی قباحت)



فتح فعلی کا تعلق کسی عمل کے ذاتی مفاسد اور برائیوں سے ہے اس مرحلے میں گناہ انجام دینے والے کی باطنی خصوصیات یا اس کے حالات سے کوئی سروکار نہیں ہوتا اس کے برعکس فتح فاعلی کا تعلق گناہ انجام دینے والے شخص کی ذہنی اور روحانی حالت سے ہے۔ (اس عمل کی ذاتی حیثیت سے قطع نظر) گناہ گار کی ذہنی کیفیت اس کے اندر موجود نافرمانی، سرکشی، قانون شکنی نیز خدا اور بندگان خدا کے حقوق کو اہمیت نہ دینے کے جذبے سے عبارت ہے۔

لیکن ان تمام باتوں کے باوجود یہ حالت (فتح فاعلی) بھی تمام گناہگاروں کے اندر یکساں نہیں ہوتی کیونکہ ممکن ہے کہ ایک شخص جذبہ شہوت سے مغلوب ہو کر کوئی گناہ کر بیٹھے لیکن ایک اور شخص اسی گناہ کو فساد پھیلانے، خرابی پیدا کرنے اور بے دینی پھیلانے کے جذبے کے تحت انجام دے۔

یہاں اس بات میں شک کی گنجائش نہیں کہ دوسرے شخص کا گناہ پہلے شخص کے گناہ کے مقابلے میں سنگین تر ہے کیونکہ دوسرے شخص کے دل میں گناہ کی انجام دہی کا مقصد معاشرے میں فساد پھیلانا ہے۔ اس قسم کا گناہ اس قدر سخت اور قبیح ہے کہ تکرار اور اصرار کی صورت میں اس کا انجام دینے والا مفسد فی الارض بن کر قتل کی سزا کا مستحق قرار پاسکتا ہے۔ اس کے مقابلے میں پہلا شخص اس حد تک سخت قباحت و تنبیہ کا سزاوار نہیں ہے۔

ان عرائض کی رو سے قبح فعلی اور قبح فاعلی دونوں کے مختلف درجات ہیں بعض درجات سنگین ہیں اور بعض ہلکے۔ مختلف درجات کے اندر موجود شدت و ضعف کے تناسب سے بعض گناہ دونوں زاویوں سے کبیرہ، اور گاہے دونوں لحاظ سے صغیرہ محسوب ہوتے ہیں۔ یہ بھی ممکن ہے کہ ایک گناہ قبح فعلی کی رو سے کبیرہ اور قبح فاعلی کی رو سے صغیرہ ہو یا گاہے اس کے برعکس ہو یعنی قبح فعلی کے لحاظ سے صغیرہ ہو اور قبح فاعلی کے لحاظ سے کبیرہ ہو۔

ان عرائض کی روشنی میں ہم بحث کو سمیٹتے ہوئے دو نتائج اخذ کر سکتے ہیں ایک نتیجہ یہ کہ گناہوں کی مثال ممنوعہ علاقوں کی طرح ہے۔ یعنی گناہ اللہ کے ممنوعہ علاقہ ہیں۔ جو لوگ یہ چاہتے ہیں کہ اس ممنوعہ خطے میں داخل نہ ہوں انہیں چاہیے کہ وہ اس کے نزدیک جانے سے بھی احتراز کریں۔ چنانچہ اللہ کا ارشاد ہے:

تِلْكَ حُدُودُ اللَّهِ فَلَا تَقْرَبُوهَا.

یہ اللہ کے حدود (ممنوعہ علاقہ) ہیں پس ان کے

نزدیک نہ جاؤ۔ (۱)

رسول اللہ اور ائمہ اطہار سے بھی اسی مفہوم کے حامل

احادیث وارد ہوئی ہیں جن میں سے بعض کی طرف ہم اشارہ



کرتے ہیں۔

رسول اللہ نے فرمایا:

حلال بین و حرام بین و شبہات بین ذالک  
فمن ترک الشبہات نجی من المحرمات و من  
اخذ بالشبہات ارتکب المحرمات و هلک من  
حیث لا یعلم.

یعنی کاموں کی تین قسمیں ہیں پہلی قسم وہ ہے کہ جس  
کا حلال ہونا واضح ہے دوسری وہ ہے جس کی حرمت واضح ہے  
اور تیسری قسم ان دونوں کے درمیان مشتبہ امور پر مشتمل ہے  
پس جو شخص مشتبہ امور کو ترک کرے وہ یقینی طور پر محرمات سے  
محفوظ رہے گا اور جو شخص مشتبہ و مشکوک کاموں میں پڑ جائے وہ  
حرام میں مبتلا ہو جائے گا اور اس طرح سے ہلاکت کا شکار ہوگا  
کہ اسے علم ہی نہ ہو۔ (۱)

دوسرا نکتہ گناہوں پر اصرار نہ کرنا ہے یعنی یہ کہ گناہ  
اگرچہ چھوٹا ہی کیوں نہ ہو لیکن مؤمن کو چاہیے کہ اس سے  
دوری اختیار کرے، اگر گاہے فطری خواہشات سے مغلوب ہو  
کر یا گناہ کو معمولی سمجھتے ہوئے کسی گناہ کا مرتکب ہو تو فوری طور  
پر اللہ کو یاد کرے نیز اشک ندامت اور آب توبہ سے اپنے آپ  
کو پاک کرے۔



جیسا کہ اللہ تبارک و تعالیٰ فرماتا ہے:

وَالَّذِينَ إِذَا فَعَلُوا فَاحِشَةً أَوْ ظَلَمُوا أَنْفُسَهُمْ  
ذَكَرُوا اللَّهَ فَاسْتَغْفَرُوا لِذُنُوبِهِمْ وَمَنْ يَغْفِرُ اللَّهُ  
إِلَّا اللَّهُ وَلَمْ يُصِرُّوا عَلَىٰ مَا فَعَلُوا وَهُمْ يَعْلَمُونَ.

اور وہ لوگ جب (اتفاقاً) کوئی بدکاری کر بیٹھتے ہیں یا  
اپنے اوپر ظلم کرتے ہیں تو خدا کو یاد کرتے ہیں اور اپنے گناہوں  
کی معافی مانگ لیتے ہیں اور خدا کے سوا گناہوں کا بخشنے والا  
ہے ہی کون؟ نیز وہ علم و آگاہی کے ساتھ گناہ کا اصرار نہیں  
کرتے۔ (۱)

گناہ پر جمے رہنے کا برا انجام:

گناہوں کا تکرار اور ان پر جمے رہنا انسان کو کفر  
والحادیٰ کی منزل تک پہنچا سکتا ہے۔ جیسا کہ ارشاد خداوندی ہے:  
ثُمَّ كَانَ عَاقِبَةَ الَّذِينَ أَسَاءُوا السُّوْءَىٰ أَلَّا  
كَذَّبُوا بِآيَاتِ اللَّهِ وَكَانُوا بِهَا يَسْتَهْزِئُونَ.

جو لوگ گناہوں پر اڑے رہتے ہیں ان کا انجام یہ  
ہوتا ہے کہ وہ آیات خداوندی کی تکذیب کرتے اور ان کا مذاق  
اڑاتے ہیں۔ (۲)

۱۔ سورہ آل عمران ۱۳۵۔

۲۔ سورہ روم ۱۰۔

نواں نکتہ

﴿توبہ و استغفار﴾



نواں نقطہ آغاز توبہ واستغفار ہے۔ جب انسان غفلت و نادانی یا نفسانی خواہشات سے مغلوب ہو کر گناہ کا مرتکب ہو جائے تو اسے فوراً توبہ واستغفار کے ذریعے اپنے باطن کو پاک کرنا چاہئے۔ توبہ کرنے میں سستی اور لیت و لعل سے کام لینا بجائے خود ایک مزید گناہ اور سرکشی ہے۔ قرآن مجید کے مطالعے سے معلوم ہوتا ہے کہ توبہ کی قبولیت درج ذیل دو باتوں کے ساتھ مشروط ہے:

۱۔ یہ کہ گناہ کا ارتکاب جہل و نادانی کی بناء پر ہوا ہو نہ کہ جذبہ سرکشی، نافرمانی اور کفر کی بناء پر۔

۲۔ یہ کہ ارتکاب گناہ کے بعد انسان فوری طور پر نادم ہو جائے اور جلد سے جلد توبہ کرے۔

اس سلسلے میں ارشاد خداوندی ہے:

إِنَّمَا التَّوْبَةُ عَلَى اللَّهِ لِلَّذِينَ يَعْمَلُونَ السُّوءَ بِجَهَالَةٍ ثُمَّ يَتُوبُونَ مِنْ قَرِيبٍ فَأُولَئِكَ يَتُوبُ اللَّهُ عَلَيْهِمْ وَكَانَ اللَّهُ عَلِيمًا حَكِيمًا. وَلَيْسَتِ التَّوْبَةُ لِلَّذِينَ يَعْمَلُونَ السَّيِّئَاتِ حَتَّىٰ إِذَا حَضَرَ أَحَدَهُمُ الْمَوْتُ قَالَ إِنِّي تُبْتُ الْإِسْمَ وَلَا الَّذِينَ يَمُوتُونَ وَهُمْ كُفَّارًا أُولَئِكَ أَعْتَدْنَا لَهُمْ عَذَابًا أَلِيمًا.

صرف انہی لوگوں کی توبہ اللہ کے ہاں مقبول ہے جو

نادانی کی بناء پر برا کام کر بیٹھیں اور پھر جلدی سے توبہ کر لیں،



پس اللہ ان لوگوں کی توبہ قبول فرماتا ہے اور خدا تو بڑا ہی جاننے والا اور حکمت والا ہے۔

اور توبہ ان لوگوں کے لئے مفید نہیں ہے جو (عمر بھر) برے کام کرتے رہتے ہیں پھر جب ان میں سے کسی کے سر پر موت آکھڑی ہو تو وہ کہتا ہے اب میں توبہ کرتا ہوں، اسی طرح ان لوگوں کے لئے بھی (توبہ مفید) نہیں جو کفر کی حالت میں مر جاتے ہیں ایسے ہی لوگوں کے واسطے ہم نے دردناک عذاب مہیا کر رکھا ہے۔ (۱)





دسواں نکتہ

﴿واجبات اور فرائض کی ادائیگی﴾



عملی اخلاق کے اہم ترین ابتدائی مراحل میں سے ایک فرائض اور واجبات خاص کر نماز، روزہ، زکات، حج، جہاد، امر بالمعروف اور نہی عن المنکر کی بجا آوری ہے۔ مؤمن سالک کو چاہئے کہ نماز کے وقت کی پابندی کرے، ساری نمازیں وقت فضیلت میں ادا کرے، اور ہمیشہ وقت نماز سے پہلے ہی نماز کی تیاری کرے تاکہ نماز کا وقت ہوتے ہی اسے انجام دے۔

امام جعفر صادقؑ کا ارشاد ہے:

اول الوقت رضوان الله و آخره عفو الله  
والعفو لا يكون الا من ذنب.

ابتدائے وقت میں نماز کی ادائیگی خدا کی خوشنودی کا سبب بنتی ہے اور آخری وقت (میں نماز کی بجا آوری) خدا کی طرف سے عفو و بخشش کی موجب ہے، واضح ہے کہ عفو و بخشش گناہ کے بعد ہی معقول ہے۔ (۱)  
رسول اللہ کا ارشاد گرامی ہے:

اعمل بفرائض الله تكن اتقى الناس.  
اللہ کی طرف سے واجب شدہ فرائض پر عمل کرو تا کہ تم سب سے زیادہ پرہیزگار انسان بن سکو۔ (۲)

## امانت داری اور سچائی:

امانت داری، عہد کی پابندی اور سچائی اہم ترین واجبات میں سے ہیں۔ ان صفات کی موجودگی ایمان کی علامت ہے اور ان کا فقدان نفاق کی علامت اس بات کی اہمیت واضح کرنے کے لئے یہی کافی ہے کہ خداوند متعال قرآن مجید میں اپنے انبیاء کی تعریف رسول امین (امانت دار رسول)، ناصح امین (امانت دار ناصح) اور صادق الوعد جیسے الفاظ کے ساتھ فرماتا ہے۔

چنانچہ حضرت نوحؑ کے بارے میں ارشاد ہوتا ہے:

إِذْ قَالَ لَهُمْ أَخُوهُمْ نُوحٌ أَلَا تَتَّقُونَ. إِنِّي لَكُمْ

رَسُولٌ أَمِينٌ.

جب ان کے بھائی نوح نے ان سے کہا کیا تم تقویٰ اختیار نہیں کرتے میں تمہارے لئے خدا کا ایک امانت دار نمائندہ ہوں؟ (۱)

ایک اور مقام پر حضرت ہودؑ کے بارے میں ارشاد ہوتا ہے کہ جب لوگوں نے ان کی طرف بے عقلی اور سفاہت کی نسبت دی تو انہوں نے کہا:

قَالَ يَا قَوْمِ لَيْسَ بِي سَفَاهَةٌ وَلَكِنِّي رَسُولٌ

مِّنْ رَبِّ الْعَالَمِينَ. أُبَلِّغُكُمْ رِسَالَاتِ رَبِّي وَأَنَا لَكُمْ



نَاصِحِ أَمِينٍ.

اے میری قوم! میں ہرگز بے خرد نہیں ہوں البتہ میں  
رب العالمین کی طرف سے بھیجا گیا ہوں۔ میں اپنے رب کے  
پیغامات تم تک پہنچاتا ہوں اور میں تمہارے لئے ایک امانتدار  
ناصح ہوں۔ (۱)

امانت احادیث کی روشنی میں:

بہت ساری احادیث میں بھی اس مسئلے کی اہمیت  
واضح طور پر بیان کی گئی ہے یہاں تک کہ رسول اللہ نے فرمایا  
ہے:

ليس منا من خان بالامانة.

جو شخص امانت میں خیانت کرے اس کا ہم سے کوئی  
تعلق نہیں۔ (۲)

امام صادق کا ارشاد ہے:

لا تنظروا الى طول ركوع الرجل  
وسجوده فان ذالك شيء اعتاده فلو تركه  
استوحش لذلك ولكن انظروا الى صدق حديثه  
واداء امانته.

لوگوں کے طولانی رکوع و سجدہ کو نہ دیکھو کیونکہ ممکن ہے

۱۔ سورہ اعراف ۶۷ و ۶۸۔

۲۔ مشکوٰۃ الانوار ۵۲۔



کہ یہ عمل ان کی عادت بن چکی ہو (عادت سے مجبور ہو کر ایسا کرتے ہوں) اور اس عادت کے ترک کرنے سے ان کو وحشت ہوتی ہو بلکہ تم ان کی راستگوئی اور امانتداری کو دیکھو۔ (۱)

ایک اور حدیث میں آپ فرماتے ہیں:

فان علیا بلغ ما بلغ به عند رسول اللہ  
بصدق الحدیث واداء الامانة.

بہ تحقیق علیؑ کو رسول اللہ کے ہاں اس قدر مقام  
و مرتبہ راستگوئی اور امانتداری کے باعث حاصل ہوا۔ (۲)  
رسول اللہ کی حدیث ہے:

آیة النفاق ثلاث اذا حدث كذب واذا وعد  
اخلف واذا ائتمن خان.

یعنی منافقت کی تین علامتیں ہیں دروغگوئی، عہد شکنی  
اور امانت میں خیانت۔ (۳)



۱۔ نور الثقلین ج ۱/ ص ۴۹۶۔

۲۔ اصول کافی ج ۲/ ص ۱۰۵۔

۳۔ سنن نسائی ج ۴/ ص ۱۱۷۔



گیارہواں نکتہ

﴿نوافل اور مستحبات کی انجام دہی﴾

(اور مکروہات سے اجتناب)



عملی اخلاق کے ابتدائی مراحل میں سے ایک مرحلہ مستحبات و نوافل کی باقاعدہ بجا آوری ہے۔ مستحبات و نوافل کی اہمیت اس قدر زیادہ ہے کہ بعض فقہاء نے تمام مستحبات کے ترک کرنے کو اس بناء پر حرام قرار دیا ہے کیونکہ یہ امر تعلیمات شریعت مقدسہ سے بے اعتنائی کی علامت ہے۔

چند مفید نکلتے:

پہلا نکتہ:- نوافل اور مستحبات کی باقاعدہ اور مسلسل بجا آوری پر تین اہم اثرات مرتب ہوتے ہیں:

۱۔ یہ امر گناہوں کو محو کرتا ہے چنانچہ خداوند متعال فرماتا ہے:

وَأَقِمِ الصَّلَاةَ طَرَفِي النَّهَارِ وَ زُلْفَاءَ مَنَ اللَّيْلِ إِنَّ  
الْحَسَنَاتِ يُذْهِبُنَ السَّيِّئَاتِ ....

اور (اے رسول) آپ نماز قائم کریں دن کے ابتدائی اور آخری حصوں میں نیز رات کے کچھ حصوں میں کیونکہ نیکیاں برائیوں کو ختم کر دیتی ہیں۔ (۱)

حدیث ہے کہ رات کے وقت مؤمن کی نماز اس کے دن کے گناہوں کو مٹا دیتی ہے یہ بھی مروی ہے کہ نماز وتر گناہوں کا خاتمہ کرتی ہے۔ (وتر ایک رکعت ہے اور اس کے

خاص آداب ہیں۔ یہ نماز تہجد کے بعد پڑھی جاتی ہے رات کے نوافل گیارہ رکعات ہیں جن میں سے آٹھ رکعات نماز تہجد، دو رکعتیں نماز شفع اور ایک رکعت نماز وتر کی نیت سے پڑھی جاتی ہے ان نوافل کے اثرات اور ثواب بہت زیادہ ہیں۔)

۲۔ نوافل کے باعث ان نقائص اور کوتاہیوں کی تلافی ہو جاتی ہے جو غفلت یا غلطی کی وجہ سے فرائض اور واجبات میں رہ جاتی ہیں۔ مثال کے طور پر نوافل یومیہ خاص کر نوافل شب، نماز پنج گانہ میں رہ جانے والی کمی کو دور کرتے ہیں، مستحب روزے ماہ رمضان کے روزوں میں رہ جانے والے نقائص کا ازالہ کرتے ہیں اور مستحب صدقات خمس جیسی واجب ادائیگی میں کمی کو دور کرتے ہیں۔ اس بات کا احتمال بھی ہے کہ ہر قسم کے مستحب اعمال ہر قسم کے فرائض اور واجبات میں رہ جانے والی کمی کا ازالہ کرتے ہیں۔

۳۔ یہ امر خداوند متعال کا قرب حاصل کرنے کا باعث بنتا ہے۔

چنانچہ ارشاد ہوتا ہے:

وَمِنَ اللَّيْلِ فَتَهَجَّدْ بِهِ نَافِلَةً لَّكَ عَسَىٰ أَنْ  
يُعْثِكَ رَبُّكَ مَقَامًا مَّحْمُودًا.

اور رات کے ایک حصہ میں نماز شب کیلئے بیدار  
ہو جاؤ تا کہ اس طرح آپ کا پروردگار آپ کو مقام محمود تک



پہنچادے۔ (۱)

ایک حدیث میں مذکور ہے:

صلاة النوافل قربان كل مؤمن.

نفل نمازیں ہر مؤمن کیلئے اللہ سے نزدیک ہونے کا

وسیلہ ہیں۔ (۲)

رسول اللہ کا فرمان ہے:

اشراف امتی حملة القرآن و اصحاب

اللیل.

یعنی میری امت کی بزرگ ہستیاں دو قسم کے لوگ

ہیں قرآن کے حاملین (حافظ) اور رات کو عبادت کرنے

والے۔ (۳)

دوسرا نکتہ:- نوافل اور مسنون اعمال اس صورت

میں فائدہ مند ہیں جب ان پر ہمیشہ تسلسل اور باقاعدگی کے

ساتھ عمل کیا جائے چنانچہ حدیث میں مذکور ہے:

نیک کام کو باقاعدہ اور ہمیشہ انجام دینا اچھے نتائج کا

حامل ہے جن میں سے بعض برے کاموں سے گلو خلاصی، گناہ

اور خطاؤں سے اجتناب، حصول یقین، نجات اور اطاعت کا

۱- سورہ اسراء/۷۹۔

۲- جامع احادیث الشیعہ ج ۱ ص ۹۹۔

۳- جامع احادیث الشیعہ ج ۱ ص ۱۰۰۔



شوق... وغیرہ ہیں۔ یہ وہ چیزیں ہیں جنہیں ایک عقلمند انسان نیک کاموں کی مسلسل انجام دہی کے ذریعے حاصل کرتا ہے۔ (۱)

تیسرا نکتہ:- نوافل اور مستحبات کی پابندی سے مراد یہ نہیں کہ انسان تمام مستحبات و مسنونات کو بجالائے کیونکہ ایسا کرنا نہ ہی ممکن ہے اور نہ جائز بلکہ مراد یہ ہے کہ انسان انفرادی و اجتماعی حالات و امکانات کو پیش نظر رکھتے ہوئے بعض مناسب اعمال انتخاب کرے اور انجام دہی پر کار بند رہے۔

چوتھا نکتہ:- شریعت اسلامیہ نے بعض عبادات، مستحب اعمال، خدمات، صدقات اور نیک کاموں کو خصوصی اہمیت دی ہے۔ اولیائے الہی اور ائمہ معصومینؑ نے اس قسم کے اعمال پر پابندی سے کار بند رہنے کی تاکید کی ہے۔ ان اعمال میں سے چند ایک یہ ہیں: قرآن کی تلاوت، تہجد، شب بیداری، رات کے وقت خدا کے ساتھ راز و نیاز، واجب نمازوں کی اول وقت میں ادائیگی، چوبیس گھنٹوں میں اکیاون رکعت نمازوں (جن میں سے سترہ رکعات واجب اور باقی مستحب ہیں) خاص کر نماز تہجد اور صبح و عشاء (وتیرہ) کی دو رکعت مستحب نمازوں کی بجا آوری، با وضو رہنا۔۔۔



بارہواں نکتہ

﴿ رابطہ ﴾



مرا بطہ کا لغوی معنی ایک دوسرے سے رابطے رکھنا ہے لیکن اہل عرفان و سلوک کی اصطلاح میں اس سے مراد ہے اپنے آپ سے رابطے رکھنا، اپنے اوپر نظر رکھنا یا ایک جملے میں ہمیشہ اپنی حالت پر فکر مند رہنا۔ یاد رہے کہ مرا بطہ کا چار درج ذیل مراحل ہیں:

- ۱۔ مشارطہ جسے معاہدہ بھی کہہ سکتے ہیں ۲۔ مراقبہ
- ۳۔ محاسبہ ۴۔ معاتبہ اپنے اوپر تنقید۔

### مشارطہ:

مشارطہ یہ ہے کہ انسان اپنے آپ سے عہد و پیمانہ باندھے کہ وہ اپنی ذمہ داریاں ادا کرنے میں کوئی کوتاہی نہ کرے گا، شریعت مطہرہ کے احکام کی خلاف ورزی نہیں کرے گا، نیک کاموں کی انجام دہی کی کوشش کرے گا اور ناپسندیدہ کاموں سے اجتناب کرے گا۔ یہ عہد و پیمانہ اس صورت میں مؤثر ہے جب ہر روز اس کا اعادہ کیا جائے یہاں تک کہ یہ انسان کی روح میں رچ بس جائے۔ مشارطہ کیلئے سب سے بہترین وقت نماز صبح کے بعد کی گھڑی ہے۔

### مراقبہ:

مرا بطے کا دوسرا مرحلہ مراقبہ ہے یعنی جب انسان اپنے ضمیر کے ساتھ عہد و پیمانہ باندھ لے تو اس کے بعد اسے

چاہئے کہ وہ تمام حالات میں اپنے اوپر کڑی نظر رکھے تاکہ وہ غفلت اور کوتاہی کے باعث کہیں اپنے عہد کو نہ توڑ بیٹھے۔ واضح ہے کہ مؤمن کی ایک اہم صفت عہد و پیمان کی پابندی ہے۔

جیسا کہ ارشاد خداوندی ہے۔

وَالَّذِينَ هُمْ لِأَمَانَاتِهِمْ وَعَهْدِهِمْ رَاعُونَ.

یعنی مؤمنین اپنی امانتوں اور عہد و پیمان کے پابند

ہوتے ہیں۔ (۱)

مراقبہ یہ ہے ہم ہرگز اللہ کو فراموش نہ کریں اور ان اعمال و اذکار کو پابندی کے ساتھ بجلائیں جو ہمیں خدا کی یاد دلائیں نیز ہر کام کو خدائی رنگ میں ڈھالیں اور اس کے نام سے شروع کریں۔

خلاصہ یہ کہ خدا کی یاد سے ایک لمحے کیلئے بھی غافل نہ ہوں کیونکہ جو شخص خدا کو فراموش کرے اللہ بھی اس کو بھول جائے گا اور جو شخص اللہ کو فراموش کرے آخر کار وہ اپنے وجود سے بھی بیگانہ ہو جائے گا اور اپنی عظیم انسانی شخصیت سے ہاتھ دھو بیٹھے گا۔

چنانچہ ارشاد باری ہے:

وَلَا تَكُونُوا كَالَّذِينَ نَسُوا اللَّهَ فَأَنْسَاهُمْ أَنْفُسَهُمْ



ان لوگوں کی طرح نہ بنو جنہوں نے اللہ کو فراموش

کر دیا پس اللہ نے ان کو خود فراموشی میں مبتلا کر دیا۔ (۱)

یوں وہ بندگی اور انسانیت کے مرتبے سے ہاتھ دھو بیٹھے۔

نفس کا محاسبہ:

اخلاقی اور عرفانی اصولوں میں سے ایک محاسبہ کا

اصول ہے۔ سالکان راہ خدا اور طالبان دار بقا جس طرح

بوقت سحر اپنے ساتھ عہد و پیمان باندھتے ہیں اسی طرح وہ اپنے

روزمرہ کے اعمال کا محاسبہ کرنے کیلئے بھی ایک گھڑی معین

کرتے ہیں۔

محاسبہ کی کیفیت:

محاسبہ کے سلسلے میں درج ذیل امور کی رعایت

ضروری ہے۔

الف:- یہ جاننا چاہئے کہ نفس امارہ اور خود غرضی جیسی

جبلی خصلت انسان کو فریب دیتی ہے جس کے نتیجے میں

برائیاں اس کی نظر میں اچھی معلوم ہوتی ہیں اور اچھی چیزیں

بری معلوم ہوتی ہیں۔ بنا برین اپنا محاسبہ کرتے وقت انسان

کو چاہئے کہ وہ مکمل طور پر غیر جانبدار بن کر اور حب ذات کو

بالائے طاق رکھ کر سوچے نیز ذرہ برابر چشم پوشی اور اغماض کے



بغیر اپنے اعمال کی چھان بین کرے۔  
رسول اللہ سے منقول ہے کہ آپ نے فرمایا:

لا یكون العبد مؤمنا حتی یحاسب نفسه

اشد من محاسبة الشریک شریکہ و السید عبده.

کوئی شخص اس وقت تک مومن نہیں ہو سکتا جب تک

وہ اپنا محاسبہ اس محاسبے سے بھی زیادہ شدید انداز میں نہ کرے

جو شریک اپنے شریک سے اور مالک اپنے غلام سے کرتا

ہے۔ (۱)

ب:- محاسبہ کرتے وقت پہلے واجبات اور محرمات

کی جانچ پڑتال کرنی چاہئے تاکہ یہ معلوم ہو کہ آیا خدا کے

اوامر و نواہی کی مکمل طور پر رعایت ہوئی ہے یا نہیں۔ اس کے

بعد مستحب اور دیگر نیک کاموں کی چھان بین کی جائے۔

ج:- مواخذے کا عمل ختم ہو جانے کے بعد اگر نتیجہ

مثبت ہو تو خدا کا شکر ادا کریں اور اس سے مزید توفیق طلب

کریں۔ لیکن اگر نتیجہ منفی ہو تو اللہ سے مغفرت طلب کرنی

چاہئے اور گذشتہ اعمال کی تلافی کے لئے کمر بستہ ہونا چاہئے تا

کہ نیک اعمال اور اچھائیوں کے ذریعے غلطیوں اور نواقص کا

جبران کیا جاسکے۔

اللہ تعالیٰ فرماتا ہے:

إِنَّ الْحَسَنَاتِ يُذْهِبْنَ السَّيِّئَاتِ ...

نیک اعمال برائیوں کا خاتمہ کر دیتے ہیں (۱)

امام ہفتم حضرت امام موسیٰ بن جعفر کا ارشاد ہے:

یا ہشام : لیس منا من لم يحاسب نفسه في

كل يوم فان عمل حسناً استزاد منه وان عمل

سيئاً استغفر الله منه و تاب اليه .

اے ہشام اس شخص کا ہم سے کوئی تعلق نہیں جو ہر روز

اپنے نفس کا محاسبہ نہ کرے۔ تاکہ اگر اس نے کوئی اچھا عمل

انجام دیا ہو تو اس میں اضافے کی کوشش کرے اور اگر کوئی

برا عمل انجام دیا ہو تو اللہ سے مغفرت طلب کرے اور اس کے

حضور توبہ کرے۔ (۲)

معاتبہ (یا اپنے اوپر تنقید):

جب انسان اپنا محاسبہ کرنے، اپنے روزمرہ کے

اعمال پر نظر ثانی کرنے، اپنے ضمیر کی عدالت میں اپنے خلاف

مقدمہ پیش کرنے سے فارغ ہو اور اپنے آپ کو خطا کار

ٹہرائے تو اس کے بعد معاتبہ یعنی اپنے اوپر تنقید کا مرحلہ

آتا ہے۔ اس مرحلے میں انسان کو چاہیے کہ وہ اپنے آپ سے

مخاطب ہو کر اپنی سرزنش کرے تاکہ اس طرح نقائص کی تلافی

۱۔ سورہ ہود/۱۲۔

۲۔ تحف العقول ص ۲۹۲۔



کیلئے آمادہ ہو جائے۔

محاسبہ کیلئے ضروری ہے کہ انسان اپنے عیوب پر نظر رکھے اور دوسروں کے عیوب بیان کر کے اپنے آپ کو بے گناہ ثابت کرنے کی کوشش نہ کرے۔

مولانا علی نے فرمایا:

من حاسب نفسه وقف علی عیوبه واحاط

بذنوبه واستقال الذنوب واصلح العیوب.

جو شخص اپنا محاسبہ کرے وہ اپنے عیوب سے آگاہ اور

اپنے گناہوں سے باخبر ہوتا ہے ایسا شخص گناہوں سے جان

چھڑانے اور عیوب کی اصلاح کرنے میں کامیاب ہو جاتا

ہے۔ (۱)

نیز فرمایا:

طوبی لمن شغله عیبه عن عیوب الناس

خوش نصیب ہے وہ شخص جس کے عیوب اسے

دوسروں کے عیوب سے روکے رکھیں۔ (۲)

یعنی وہ اپنے عیوب کی فکر میں اس طرح سے کھو جائے کہ اس کو

دوسروں کے عیوب کی طرف توجہ دینے کی فرصت نہ ہو۔



۱۔ شرح غرر الحکم مطبوعہ دانشگاه ج ۵ ص ۳۳۹ حدیث ۸۹۲۷۔

۲۔ شرح غرر الحکم مطبوعہ دانشگاه ج ۵ ص ۳۳۶ حدیث نمبر ۹۱۔





تیرھواں نکتہ

﴿ نیت و اخلاص کی بحث ﴾

اور

﴿ شرک و ریا اور منافقت سے پرہیز ﴾

## نیت یا روح عمل:

چونکہ اخلاق اسلامی کی بنیاد تزکیہ نفس اور معنوی بنیادوں کی تقویت نیز روحانی خوبیوں اور بلند انسانی اقدار پر رکھی گئی ہے لہذا تمام قلبی اور جسمانی اعمال خاص کر عبادت کی جڑ نیت ہے، نیت اس قدر موثر ہے کہ اگر کوئی جائز عمل جو عبادت نہ ہو لیکن اسے خدائی قصد کے ساتھ اور قرب خداوندی کے حصول کے خاطر انجام دیا جائے تو وہ عبادت اور اجر و ثواب کا موجب بنتا ہے۔

رسول اللہ نے فرمایا:۔

انما الاعمال بالنیات و انما لكل امرء

مانوی فمن كانت هجرته الى الله و رسوله

فہجرته الى الله و رسوله و من كانت ہجرته لدنيا

یصیبها او امرأة یتزو جہا فہجرته الى ماہاجر الیہ.

اعمال کا دار و مدار بس نیت پر ہے اور ہر شخص کیلئے وہی

ہے جس کی اس نے نیت کی ہو۔ پس جو شخص اللہ اور رسول کی

خاطر ہجرت کرے اس کی ہجرت اللہ اور رسول کی طرف ہوگی

اور جس شخص کی ہجرت حصول دنیا کی خاطر ہو یا کسی عورت سے

شادی کی خاطر تو اس کی ہجرت اسی چیز کی طرف ہوگی۔ (۱)

۱۔ سنن ترمذی ج ۴ ص ۷۹ کتاب فضائل الجہاد باب ۱۶۔



حضرت امام جعفر صادقؑ فرماتے ہیں:

انّ اللّٰه يحشر الناس على نيّاتهم يوم القيامة.

یعنی اللہ تعالیٰ قیامت کے دن لوگوں کو ان کی نیتوں کے

مطابق محشور فرمائے گا۔ (۱)

**ثواب و عقاب میں نیت کی تاثیر:**

نیت اس حد تک موثر ہے کہ انسان کسی گروہ کی محض

طرفداری کی بناء پر ان کے ثواب و عقاب میں شریک قرار

پائے گا۔ جب اللہ تعالیٰ نے امیر المؤمنین حضرت علیؑ کو جنگ

جمل میں کامیاب فرمایا تو آپ کے ساتھیوں میں سے کسی نے

آپ سے عرض کیا کہ کس قدر بہتر ہوتا اگر میرا بھائی ہمارے

ساتھ ہوتا وہ دشمن پر آپ کی فتح کا مشاہدہ کرتا اور اس جہاد کی

فضیلت میں شریک ہوتا۔ یہ سن کر امامؑ نے فرمایا:

اهوى اخيك معنا؟ فقال نعم قال فقد

شهدنا و لقد شهدنا في عسكرنا هذا اقوام في

اصلاب الرجال و ارحام النساء سير عف بهم

الزمان و يقوى بهم الايمان.

امامؑ نے فرمایا: کیا تمہارا بھائی ہمارا طرفدار ہے؟ اس

نے عرض کیا: ہاں۔ فرمایا: پس وہ ہمارے ساتھ شریک تھا۔ بلکہ

ہمارے اس لشکر میں وہ لوگ بھی شریک تھے جو مردوں کے صلب میں اور عورتوں کے شکم میں موجود ہیں (اور ہمارے طرفدار ہیں) زمانے کی گردش عنقریب انہیں ظاہر کرے گی اور ان سے ایمان کو تقویت ملے گی۔ (۱)

اعتمادی، ثقافتی، سماجی اور قومی تعلقات میں نیت کا کردار:

نیت جس طرح انسان کی انفرادی شخصیت کی عکاسی کرتی ہے اسی طرح اعتمادی، سماجی اور قومی روابط کی بھی عکاسی کرتی ہے۔ اسلامی تعلیمات میں بھی اس بات کی طرف کئی اشارے ملتے ہیں جن کو ہم مجموعی طور پر تین جملوں میں بطور خلاصہ بیان کر سکتے ہیں۔

۱۔ جو شخص کسی کے کام سے راضی ہو وہ اس شخص کی طرح ہے جس نے یہ کام کیا ہو۔

۲۔ جو شخص کسی گروہ کے عمل سے راضی ہو اس کا شمار بھی اسی گروہ میں ہوگا۔

۳۔ جو شخص کسی جماعت کا طرفدار ہو وہ ان کے ثواب اور عقاب میں بھی شریک ہوگا۔

امام علیؑ سے اس بارے میں ایک جامع اور قابل غور جملہ

۱۔ نہج البلاغہ فیض الاسلام خطبہ ۱۲۔



منقول ہے جو مذکورہ تین باتوں کو شامل کرتا ہے۔

آپ فرماتے ہیں:

انما یجمع الناس الرضا و السخط.....

یعنی اگرچہ لوگ مختلف کاموں میں مشغول ہیں اور زندگی کے آداب و رسوم کے لحاظ سے مختلف ہیں لیکن ایک چیز ہے جو ان کو ایک ہی لڑی میں پروتی ہے اور انہیں ایک ملت، جماعت یا گروہ کی شکل دیتی ہے وہ ہے ان کی خوشنودی اور عدم خوشنودی۔ یعنی عقیدے، مقاصد اور اہداف میں ان کی ہماہنگی۔ یہ اصول ایک اجتماعی خصوصیت کی عکاسی کرتا ہے جو عقیدہ و نظریات اور عمل کے لحاظ سے لوگوں کو ایک دوسرے سے مربوط کرتا ہے۔ اور لوگوں میں اجتماعی، ثقافتی اور قومی وحدت پیدا کرتا ہے۔ (۱)

اخلاص کیا ہے؟

اخلاص سے مراد ہے نیت کو شرک و ریا سے پاک کرنا ہے چونکہ اخلاص کا تعلق دل اور ضمیر سے ہوتا ہے بنا برین اسے ظاہری حسن اور کثرت عمل کی کسوٹی پر نہیں پرکھنا چاہئے۔ حضرت امام صادقؑ نے فرمایا ہے:

لیست الصلاة قیامک و قعودک . انما

الصلاة اخلاصک و ان تریدبها اللہ و حدہ .



نماز قیام و قعود سے عبارت نہیں بلکہ نماز بس اخلاص اور اس کے ذریعے خدا کی رضا ڈھونڈنے کا نام ہے یعنی نماز کی روح درحقیقت نمازی کا اخلاص ہے اور اخلاص یہ ہے کہ فقط خدا کی رضا کی خاطر نماز پڑھی جائے۔ (۱)

ایک اور حدیث میں حضرت امام صادقؑ نے فرمایا:

وَالْعَمَلُ الْخَالِصُ الَّذِي لَا تَرِيدُ أَنْ  
يُحْمَدَكَ عَلَيْهِ أَحَدٌ إِلَّا اللَّهُ عَزَّ وَجَلَّ.

عمل خالص وہ ہے جس کے بارے میں تو اللہ کے علاوہ کسی اور کی طرف سے تعریف و ستائش کی توقع نہ رکھے۔ (۲)

اخلاص کے درجات:

قرآن مجید اس بارے میں فرماتا ہے:

وَمَا أَمْرُو إِلَّا لِيَعْبُدُوا اللَّهَ مُخْلِصِينَ

لَهُ الدِّينَ.....

ان کو بس یہ حکم دیا گیا ہے کہ وہ اللہ کی عبادت کریں

خالص دین کے ساتھ۔ (۳)

۱۔ شرح نہج البلاغہ ابن ابی الحدید ۱ ص ۳۲۵۔

۲۔ اصول کافی ج ۲ ص ۱۶۔

۳۔ سورہ بینہ ۵۔

ایک اور آیت میں ارشاد ہے:

فَمَنْ كَانَ يَرْجُوا لِقَاءَ رَبِّهِ فَلْيَعْمَلْ عَمَلًا  
صَالِحًا وَلَا يُشْرِكْ بِعِبَادَةِ رَبِّهِ أَحَدًا.

جو شخص اللہ سے ملاقات کی امید رکھتا ہے اسے چاہیے  
کہ وہ عمل صالح بجالائے اور اس کی عبادت میں کسی کو شریک  
نہ ٹھہرائے۔ (۱)

اللہ کے مخلص بندے:

اللہ تعالیٰ اپنے نیک بندوں کی توصیف و تعریف اخلاص کی  
صفت کے ساتھ فرماتا ہے۔

حضرت موسیٰ کے بارے میں ارشاد ہوتا ہے:

وَإِذْ كُنَّا فِي الْكِتَابِ مُوسَىٰ إِنَّهُ كَانَ مُخْلَصًا  
وَكَانَ رَسُولًا نَّبِيًّا.

اور کتاب قرآن میں موسیٰ کا ذکر یاد کرو کیونکہ وہ

میرے مخلص بندے اور رسول و نبی تھے۔ (۲)

اخلاص کی علامات:

یہاں ہم پہلے اس سلسلے میں مروی احادیث کا ذکر

کریں گے اور بعد میں ان احادیث سے نتیجہ لیں گے۔

۱۔ سورہ کہف/۱۱۰۔

۲۔ سورہ مریم/۵۱۔



۱۔ رسول اللہ نے فرمایا:

فَمَا عَلَامَةُ الْمَخْلُصِ فَاَرْبَعَةٌ يَسْلَمُ قَلْبُهُ وَ

تَسْلَمُ جَوَارِحُهُ وَ بَدَلُ خَيْرِهِ وَ كَفَّ شَرَّهُ.

مخلص انسان کے چار علامات ہیں: اس کا دل پاک

ہوتا ہے، اس کے اعضاء و جوارح بے داغ ہوتے ہیں، وہ اپنی

نیکیاں (دوسروں پر) عام کرتا ہے اور اپنے شر سے (دوسروں

کو) محفوظ رکھتا ہے۔ (۱)

۲۔ امیر المؤمنین حضرت امام علیؑ نے فرمایا:

تَمَامُ الْاِخْلَاصِ تَجَنُّبُ الْمَعَاصِي.

کامل اخلاص گناہوں سے اجتناب ہے۔ (۲)

۳۔ حضرت امام صادقؑ سے مروی ہے:

مَا بَلَغَ عَبْدٌ حَقِيقَةَ الْاِخْلَاصِ حَتَّى لَا يَحِبُّ

اَنْ يَحْمَدَ عَلِيًّا شَيْءًا مِنْ عَمَلٍ لِلّٰهِ .

کوئی بندہ اس وقت تک اخلاص کی حقیقت کو نہیں

پاسکتا جب تک وہ اس بات کو غیر پسندیدہ نہ سمجھے کہ لوگ اس

کے کاموں کی تعریف کریں جن کو اس نے خدا کے لئے انجام

دیا ہو۔ (۳)

۱۔ تحف العقول ص ۱۶۔

۲۔ بحار الانوار ج ۴ ص ۲۱۳۔

۳۔ عدة الداعی ص ۲۲۸۔



## اخلاص کے اسباب و عوامل:

۱. سبب الاخلاص اليقين.
- اخلاص کا سرچشمہ یقین ہے۔ (۱)
۲. علیٰ قدر قوۃ الدین یكون خلوص النية
- جتنا ایمان مضبوط ہوگا اتنا ہی اخلاص ہوگا۔ (۲)
۳. ثمرة العلم اخلاص العمل.
- اخلاص علم و معرفت کا پھل ہے۔ (۳)
۴. اول الاخلاص الياس مما ايدى الناس.
- اخلاص کا پہلا مرحلہ یہ ہے کہ (اللہ کے سوا) دوسروں کے پاس موجود اشیاء سے نظر ہٹالی جائیں۔ (۴)
۵. قلل الامال تخلص لك الاعمال.
- اپنی خواہشات اور آرزوؤں کو کم کرتا کہ تمہارے اعمال خالص ہوں۔ (۵)
۶. الاخلاص ثمرة العبادة.
- اخلاص عبادت کا پھل ہے۔ (۶)

.....

۱۔ فہرست موضوعی غرر الحکم ۴۳۳۔

۲۔ فہرست موضوعی غرر ۹۳۔

۳۔ فہرست موضوعی غرر ۹۲۔

۴۔ فہرست موضوعی غرر ۴۲۰۔

۵۔ فہرست موضوعی غرر ۴۲۰۔

۶۔ فہرست موضوعی غرر ۹۱۔

## اخلاص کے آثار و فوائد:

۱۔ دل کی بصیرت اور نورانیت (حکمت و معرفت)

رسول گرامی اسلام کا ارشاد ہے:

ما اخلص عبد لله عز وجل اربعين صباحاً

الاجرت ينابيع الحكمة من قلبه على لسانه.

جو شخص چالیس دن تک اللہ کے ساتھ اخلاص کا

ثبوت دیتا رہے، حکمت و معرفت کے چشمے اس کے دل سے

پھوٹ کر اس کی زبان پر جاری ہو جائیں گے۔ (۱)

اللہ کی مدد سے ناکامی سے نجات:

قال الله عز وجل : لا اطلع على قلب

عبدٍ فاعلم منه حُبَّ الاخلاص لطاعتي و لوجهي و

ابتغاء مرضاتي الا توليت تقويمه و سياسته.

اللہ تعالیٰ فرماتا ہے: جب میں اپنے کسی بندے کے

دل میں اپنی اطاعت اور اپنی رضا طلب کے بارے میں جذبہ

اخلاص پاتا ہوں تو میں اس کے کاموں کی ذمہ داری لے

لیتا ہوں اور اس کے کاموں کو دوسروں کے رحم و کرم پر نہیں

چھوڑتا۔ (۲)

۱۔ بحار الانوار ج ۶/ ص ۲۴۲۔

۲۔ بحار الانوار ج ۸۲/ ص ۱۳۶۔



### ۳۔ خوش بختی و کامیابی:

ارشاد ہوتا ہے:

اخلصوا اعمالکم تسعدوا۔

اپنے اعمال کو خالص کرو تا کہ سعادت و خوشبختی حاصل کرو۔ (۱)

نیز فرمایا: الا خلاص اعلیٰ فوز۔

اخلاص سب سے بڑی کامیابی ہے۔ (۲)

۴۔ اعمال کے درجات کا بلند ہونا اور ان کی قبولیت:

رسول اللہ کا ارشاد ہے:

ایہا الناس: اخلصوا اعمالکم لله تعالیٰ فان

الله لا یقبل الا ما خالص له۔

اے لوگو: اپنے اعمال کو اللہ کی خاطر خالص کرو،

کیونکہ اللہ صرف ان اعمال کو قبول فرماتا ہے جو اس کی خاطر

ہوں۔ (۳)

۵۔ عبادت کی معراج:

حضرت جواد الائمہؑ نے فرمایا:

افضل العبادۃ الاخلاص۔

سب سے افضل عبادت اخلاص ہے۔ (۴)

۱۔ فہرست موضوعی غرر ص ۹۳۔ ۲۔ فہرست موضوعی غرر ص ۹۱۔

۳۔ تفسیر قرطبی ج ۵ ص ۱۸۰۔ ۴۔ بحار الانوار ج ۶ ص ۲۱۹۔





چودھواں نکتہ

﴿ریاضت﴾

اور

﴿نفس کے ساتھ جہاد﴾

نفس کی مخالفت اور ریاضت بھی اخلاق کے ابتدائی

مراحل میں سے ایک ہے۔ ریاضت سے مراد ہندوں اور اہل کلیسا والی رہبانیت اور ترک دنیا نہیں، نہ ہی صوفیوں اور اہل خالقاہ والی عزلت نشینی و گوشہ نشینی ہے بلکہ ریاضت سے مراد مسلسل مشق اور اپنے آپ کو واجبات کی ادائیگی، محرمات سے اجتناب اور دیگر اچھی باتوں یعنی اعمال صالحہ کا عادی بنانا ہے۔

انسان کا نفس فطری طور پر آرام و آسائش اور آزادی کا طالب ہوتا ہے۔ وہ شہوانی خواہشات کے زیر اثر شروع شروع میں فرائض کی ادائیگی سے بے اعتنائی برتا ہے اور اس کے برعکس وہ گناہ کے ارتکاب اور قواعد و ضوابط کے حدود کو پامال کرنے پر زیادہ مائل ہوتا ہے۔ بنا برین نفسانی خواہشات کا مقابلہ کرنے اور ان پر قابو پانے کیلئے زبردست جدوجہد کی ضرورت ہے تاکہ حیوانی جذبات اسکے تابع ہو جائیں۔

ریاضت کے تین مقاصد ہیں۔

پہلا مقصد رکاوٹوں کو دور کر کے حق تک رسائی حاصل

کرنا ہے۔

دوسرا مقصد عقل عملی کے سامنے نفس حیوانی کو جکھانا۔

تیسرا مقصد نفس انسانی کو اللہ کی عنایات، اس کی

رہنمائیوں اور غیبی عنایات سے بہرہ مند ہونے کے قابل

بنانا ہے۔



ارشاد ہوتا ہے:

وَالَّذِينَ جَاهَدُوا فِيْنَا لَنَهْدِيَنَّهُمْ سُبُلَنَا...

جو لوگ ہماری خاطر مجاہدت کریں ہم ضرور بہ ضرور

ان کو اپنی راہوں کی طرف راہنمائی کریں گے۔ (۱)

اندرونی دشمنوں کا مقابلہ:

انسان کا سب سے خطرناک دشمن نفس ہے۔ اس

دشمن کا مقابلہ کرنا یقیناً نہایت سخت کام ہے۔ اس کام کیلئے

مجاہدت اور ریاضت کی ضرورت ہے۔ اسی لئے احادیث میں

نفسانی خواہشات کا مقابلہ کرنے پر کافی زور دیا گیا ہے۔ ان

احادیث میں سے چند کا تذکرہ ہم یہاں کریں گے۔

امیر المؤمنین حضرت امام علیؑ فرماتے:

لا عدو اعدى على المرء من نفسه.

انسان کیلئے اس کے نفس سے زیادہ کوئی خطرناک

دشمن نہیں۔ (۲)

ایک اور مقام پر حضرت امام علیؑ کا فرمان ہے:

نفسك اقرب اعدائك اليك.

تمہارا سب سے قریبی دشمن تمہارا نفس ہے۔ (۳)

۱۔ سورہ عنکبوت ۶۹۔

۲۔ فہرست موضوعی غرر ص ۳۹۳۔

۳۔ فہرست موضوعی غرر ص ۳۹۲۔

بقول شاعر:

دشمن تو نفس کافر کیش تو ست

واں ہواى طبع بد اندیش تو ست

دشمن تو خود توئی اے تیرہ دو

دیگران راے سبب دشمن مگو

یعنی تمہارا دشمن تمہارا کافر صفت نفس اور تمہاری

ناعاقبت اندیش نفسانی خواہشات ہیں۔ تم خود اپنی ذات کے

دشمن ہو۔ دوسروں کو بے جا اپنا دشمن مت کہو۔

نیز آپ کا ارشاد ہے:

نفسک عد و محارب و ضد موائب ان غفلت

عنها قتلتک.

تمہارا نفس ایک ستیزہ کار دشمن اور ایک خونخوار مخالف ہے۔

اگر تم اس سے غافل ہو جاؤ گے تو وہ تمہیں ہلاک کر دے گا۔ (۱)

ریاضت اور ہدایت:

جو لوگ اللہ کی اطاعت و بندگی کو اپنا شیوہ قرار دیتے

ہیں اور اس راہ میں جدوجہد کرتے ہیں وہ شیطان کی غلامی اور

بندگی سے آزاد ہونے کے علاوہ اللہ کی خصوصی عنایات سے

بہرہ مند ہونگے انہیں رحمت کے فرشتوں کی امداد و راہنمائی

حاصل ہو جائے گی۔



جیسا کہ ارشاد ہوتا ہے:

وَالَّذِينَ جَاهَدُوا فِينَا لَنَهْدِيَنَّهُمْ سُبُلَنَا.

یعنی جو لوگ ہماری راہ میں جدوجہد کرتے اور مشکلات کو برداشت کرتے ہیں ہم ان کے لئے اپنی راہوں کی نشاندہی کرتے ہیں۔

اہمیت ریاضت اور اصلاح نفس:

ریاضت اور نفس کی اصلاح اس قدر اہم ہے کہ امیر المؤمنین حضرت علیؑ اپنی عظمت اور بزرگی کے باوجود فرماتے ہیں:

انما هي نفسی اروضها بالتقویٰ لتاتی آمنة  
یوم الخوف الاکبر و تثبت علیٰ جوانب المزلق  
لا روضن نفسی ریضة تهش معها الی القرص  
اذا قدرت علیه مطعوماً و تقنع بالملح ما دوماً.

میں اپنے نفس کو تقویٰ کے ذریعے تربیت دے کر رام کرتا ہوں تاکہ جس دن خوف حد سے بڑھ جائے گا وہ مطمئن رہے اور بہکنے کی جگہوں پر مضبوطی سے جما رہے۔ میں اپنے نفس کو ضرور بہ ضرور اس طرح سدھاروں گا کہ وہ کھانے میں ایک روٹی (جب وہ میرے ہاتھ لگے) پر راضی ہو جائے اور نمک پر بطور سالن اکتفا کرے۔ (۱)





پندرہواں نکتہ

﴿نظم و ضبط﴾

اور

﴿وقت کی تقسیم﴾

کاموں کی پیشرفت میں بنیادی کردار ادا کرنے والے امور میں سے ایک نظم و ضبط ہے۔ شب و روز کو چوبیس گھنٹوں میں تقسیم کرنے کا مقصد ہی یہی ہے کہ انسان ہر کام کے لئے کوئی وقت مقرر کرے اور ہر امر کا کوئی آغاز و انجام مد نظر رکھے نیز وقت کی محدودیت اور امور کی اہمیت کے تناسب کو ملحوظ رکھتے ہوئے ان امور کو مقدم رکھے جن کی اہمیت نسبتاً زیادہ ہے۔ غیر ضروری و بے فائدہ کاموں کو اپنی زندگی کے پروگراموں سے حذف کرے۔ انسان کو چاہئے کہ ماہ و خورشید اور روز و شب کی گردش سے نصیحت حاصل کرے اور قوانین فطرت سے درس زندگی حاصل کرے۔ اللہ تعالیٰ زمانے سے بالا اور اس کا خالق ہے اس کے باوجود جب آسمانوں اور زمین کی تخلیق کا ذکر کرتا ہے تو وقت، روز و شب اور ماہ و سال کا تذکرہ فرماتا ہے اور ان میں سے ہر ایک کے لئے حرکت کے ایک خاص حصے کو وقت کے طور پر معین کرتا ہے۔ مختصر یہ کہ وہ ہر چیز کو ایک خاص اندازے کے مطابق بناتا ہے۔

اور ارشاد فرماتا ہے:

خَلَقَ كُلَّ شَيْءٍ فَقَدَرَهُ تَقْدِيرًا.

اس نے ہر چیز کو خلق کیا اور ایک خاص اندازے پر رکھا۔ (۱)



نیز ارشاد ہوتا ہے:

الَّذِي خَلَقَ السَّمَوَاتِ وَالْأَرْضَ وَمَا بَيْنَهُمَا  
فِي سِتَّةِ أَيَّامٍ .

جس (اللہ) نے آسمانوں، زمین اور ان دونوں کے

درمیان موجود اشیاء کو چھ دن میں خلق فرمایا۔ (۱)

**نظم و ضبط عقل و خرد کی علامت ہے:**

اولیائے الہی اپنے اوقات کی تقسیم اور نظام الاوقات

کی تعیین پر ممکنہ توجہ دیتے تھے تاکہ دنیا کی محدود زندگی اور اس

کے گراں قیمت لمحات سے زیادہ سے زیادہ فائدہ حاصل

کریں۔ اسی منصوبہ بندی اور منظم کوششوں کی بدولت وہ اپنے

پیچھے بابرکت آثار چھوڑ گئے۔

حضرت امام صادقؑ فرماتے ہیں:

يَنْبَغِي لِلْمُسْلِمِ الْعَاقِلِ أَنْ يَكُونَ لَهُ سَاعَةٌ

يَفْضِي بِهَا إِلَى عَمَلِهِ فِيمَا بَيْنَهُ وَبَيْنَ اللَّهِ عَزَّ وَجَلَّ وَ

سَاعَةٌ يَلَاقِي أَخُوهُ الَّذِينَ يَفَاؤُهُمْ وَيَفَاؤُهُ وَ

فِي أَمْرِ آخِرَتِهِ وَسَاعَةٌ يَخْلِي بَيْنَ نَفْسِهِ وَ لَذَاتِهَا فِي

غَيْرِ مُحَرَّمٍ فَانْهَ عَنِ تِلْكَ السَّاعَتَيْنِ .

صاحب عقل مسلمان کو چاہئے کہ وہ اپنے اور اپنے

رب کے مابین امور (عبادات وغیرہ) کی خاطر ایک وقت

معین کرے نیز اپنے ان برادران دینی سے ملاقات کی خاطر  
 ایک وقت مختص کرے جن کی وہ مدد کرتا ہے اور جو اس شخص کے  
 اخروی امور میں اس کی حوصلہ افزائی اور مدد کا سامان فراہم  
 کرتے ہیں۔ اس کے علاوہ اسے چاہئے کہ اللہ کی عطا کردہ  
 حلال لذتوں سے لطف اندوز ہونے کیلئے بھی ایک مخصوص  
 وقت رکھے کیونکہ یہ حصہ ان دو حصوں کیلئے مدد و معاون ثابت  
 ہوتا ہے۔ (۱)



سوھواں نکتہ

﴿فرصت کے لمحات کو﴾

﴿غنیمت سمجھنا﴾



ایک اور اہم چیز جس سے سالک راہ حق کو بھرپور طریقے سے استفادہ کرنا چاہیے فرصت کے لمحات اور وہ مواقع اور وسائل ہیں جو گاہے انسان کو نصیب ہوتے ہیں۔ ہر شخص کو زندگی میں فرصت کے کچھ لمحات اور جلدی گزرنے والے مواقع ملتے ہیں جو ہمیشہ باقی نہیں رہتے۔

امام علیؑ کا ارشاد ہے:

انَّ الْفُرْصَ تَمَرِّمَرِ السَّحَابِ فَانْتَهَزُوهَا  
اِذَا امْكَنْتَ فِي ابْوَابِ الْخَيْرِ.....

بے شک فرصت کے لمحات بادل کی طرح جلدی گذر جاتے ہیں، پس جب بھی نیک کاموں کو انجام دینے کا کوئی موقع تجھے نصیب ہو تو اسے غنیمت سمجھو اور اس سے فائدہ اٹھاؤ۔ (۱)

قرآن مجید لوگوں کو دعوت دیتا ہے کہ وہ نیک کاموں میں جلدی کریں اور ایک دوسرے سے آگے بڑھنے کی کوشش کریں۔

ارشاد ہوتا ہے:

وَسَارِعُوا إِلَى مَغْفِرَةٍ مِّن رَّبِّكُمْ وَجَنَّةٍ عَرْضُهَا  
السَّمَاوَاتُ وَالْأَرْضُ...

اپنے رب کی مغفرت و بخشش نیز آسمانوں اور زمین

کے برابر جنت کی جانب سبقت کرو..... (۱)

رسول اکرمؐ سے منقول ہے کہ آپ نے فرمایا:

ان لربکم فی ایام دھرکم نفحات.

الافتعرضوا لها.

بے شک تمہاری عمر کے ایام میں پروردگار کی طرف

سے رحمت کی ہوائیں چلتی ہیں پس آگاہ رہو اور ان سے فائدہ

اٹھاؤ۔ (۲)

اگر چہ احتیاط اور سوچ سمجھ کر آہستہ کام کرنا عجلت پسندی سے

بہتر ہے لیکن اس کے باوجود جب کوئی اچھی فرصت ہاتھ آئے

تو عجلت اور جلد بازی بھی زیادہ پسندیدہ امر ہے۔

ایک حدیث میں مذکور ہے:

اضاعة الفرصة غصه.

اچھے مواقع کو گنوا دینا غم اور پشیمانی کا باعث

بنتا ہے۔ (۳)



۱۔ سورہ آل عمران ۱۳۳۔

۲۔ مجلہ البیضاء ج ۵ ص ۱۵۔

۳۔ فہرست موضوعی غرر ص ۳۰۳۔





سترہواں نکتہ

﴿بندگان خدا کی خدمت﴾

ایک دوسرے کے ساتھ تعاون اور لوگوں کی خدمت خاص کر مؤمنین و صالحین کی خدمت اسلامی اخلاق کی رو سے نہایت اہمیت کی حامل ہیں اسلامی تعلیمات اور اولیاء کی سیرت سے ظاہر ہوتا ہے کہ واجبات کی ادائیگی کے بعد خدا کا قرب حاصل کرنے کا سب سے بڑا وسیلہ یہی نیک صفت ہے۔

اولیاء اللہ ہمیشہ لوگوں کی خدمت کرتے تھے اور بہ نفس نفیس ان کی ضروریات پوری فرماتے تھے۔ قرآن مجید کے مطالعے سے معلوم ہوتا ہے کہ لوگوں کو فائدہ پہنچانے والی چیز پائیدار اور جاودان ہوتی ہے لیکن بے فائدہ چیز پانی کی بلبلوں کی طرح بہت جلد ختم ہو جاتی ہے اور اس کا کوئی اثر باقی نہیں رہتا۔

چنانچہ ارشادِ بانی ہے:

فَأَمَّا الزَّبَدُ فَيَذْهَبُ جُفَاءً وَأَمَّا مَا يَنْفَعُ النَّاسَ فَيَمْكُتُ فِي الْأَرْضِ كَذَلِكَ يَضْرِبُ اللَّهُ الْأَمْثَالَ.

رہے پانی کے بلبے تو وہ ایک طرف ہو کر ختم ہو جاتے ہیں لیکن لوگوں کو فائدہ پہنچانے والی چیز زمین میں باقی رہتی ہے (مثلاً پانی یا خالص تانبا) یوں اللہ مثالیں بیان فرماتا ہے۔ (۱)

پیغمبر اکرمؐ نے فرمایا ہے:

الخلق عيال الله فاحب الخلق الى الله من

نفع عيال الله و ادخل على اهل بيت سروراً.

مخلوقات اللہ کا کنبہ ہیں پس اللہ کا سب سے محبوب

بندہ وہ ہے جو اللہ کے کنبے کو نفع پہنچانے اور کسی گھرانے کو خوش

کرے۔ (۱)

بعض لوگ خیال کرتے ہیں کہ عبادت سے مراد

صرف نماز اور روزہ ہے۔ جبکہ کچھ لوگ تو اس حد تک غفلت و

نادانی اور خود غرضی کے عالم میں غرق ہوتے ہیں کہ اگر ان کی

آنکھوں کے سامنے لوگ بھوک کے مارے جان دے رہے

ہوں تو بھی ان پر کوئی اثر نہیں ہوتا۔

رسول اکرمؐ کا ارشاد ہے:

انسك الناس نسكا انصحهم جيباً و

اسلمهم قلباً لجميع المسلمين.

لوگوں میں سب سے عابد وہ ہے جو دوسروں سے

زیادہ خیر خواہ اور تمام مسلمانوں کے معاملے میں سب سے

زیادہ دل میں ہمدردی اور شفقت رکھتا ہو۔ (۲)

۱۔ اصول کافی ج ۲/ ص ۱۶۵۔

۲۔ اصول کافی ج ۲/ ص ۱۶۳۔



پیغمبر اکرمؐ فرماتے ہیں:

انما المومنون فی تراحمهم و تعاطفهم  
بمنزلة الجسد الواحد اذا اشتكى منه عضو واحد  
تداعى له سائر الجسد بالحمى والسهر.

مومنین تو بس اپنی باہمی ہمدردی اور محبت کے لحاظ  
سے ایک جسم کے مانند ہیں چنانچہ جب اس جسم کا ایک عضو درد  
میں مبتلا ہوتا ہے تو بدن کے تمام دیگر اعضاء بھی اس تکلیف  
میں اس کا ساتھ دیتے اور بخار و بے خوابی کا شکار ہوتے  
ہیں۔ (۱)

ممکن ہے کہ شیخ سعدی شیرازی نے اپنے یہ معروف  
اشعار اسی حدیث شریف کی روشنی میں کہے ہوں۔

بنی آدم اعضای یکدیگرند      کہ در آفرینش ز یک گوهرند  
چو عضوی بدر آورد روزگار      دگر عضوها را نماند قرار  
تو کز محنت دیگران بی غمی      نشاید کہ نامت نہند آدمی

یعنی سارے انسان ایک بدن کے مختلف اعضاء ہیں  
کیونکہ ان کی خلقت ایک ہی جوہر سے ہوئی ہے۔ جب بدن کا  
کوئی عضو تکلیف میں مبتلا ہوتا ہے تو دوسرے حصوں کا سکون  
بھی چھین جاتا ہے۔

اگر تم دوسروں کی مشکلات سے بے فکر ہو جاؤ گے

تو تمہیں انسان کہہ کر پکارنا مناسب نہ ہوگا۔ (۱)

مؤمنوں کی حاجت روائی کا ثواب:

حضرت امام جعفر صادقؑ نے فرمایا:

من قضی لا خیه المومن حاجة قضی اللہ  
عز وجلّ له یوم القیامة ماتہ الف حاجہ من ذالک  
اولہا الجنّة و من ذالک ان یدخل قرابته و معارفہ  
و اخوانہ الجنّة بعد ان لا یكونوا انصابا.

جو شخص اپنے برادر دینی کی ایک حاجت پوری کرے  
خداوند تعالیٰ قیامت کے دن اس کی ایک لاکھ حاجتیں پوری  
فرمائے گا جن میں سے پہلی جنت ہے، اس کے علاوہ اس کے  
رشتہ داروں، دوستوں اور برادران دینی کو بھی جنت میں لے  
جائے گا بشرطیکہ وہ ناصبی نہ ہوں۔ (۲)

لوگوں کے درمیان صلح کروانا:

سماجی خدمات میں سے ایک اہم خدمت لوگوں میں  
صلح و صفائی کرنا ہے۔ اس مقصد کے لئے جدوجہد کرنا اخلاقی  
تعلیمات کا ایک حصہ ہے۔ قرآن مجید اور احادیث اہل بیتؑ  
میں اس بات کو غیر معمولی اہمیت دی گئی ہے۔ یہاں ہم ان  
آیات و احادیث میں سے بعض کا تذکرہ کریں گے۔

۱۔ کلیات سعدی ص ۲۵۔

۲۔ اصول کافی ج ۲ ص ۱۹۳ حدیث ۱ "معمولی فرق کے ساتھ"۔



قرآن اور اصلاح بین الناس:

قرآن مجید کا ارشاد ہے:

إِنَّمَا الْمُؤْمِنُونَ إِخْوَةٌ فَأَصْلِحُوا بَيْنَ أَخَوَيْكُمْ  
وَاتَّقُوا اللَّهَ لَعَلَّكُمْ تُرْحَمُونَ.

مؤمنین آپس میں بھائی بھائی ہیں پس اپنے دو  
بھائیوں کے درمیان صلح کرادو اور اللہ سے ڈرو تا کہ تم پر رحم کیا  
جائے۔ (۱)

احادیث میں لوگوں کے درمیان صلح و صفائی کا بیان:

احادیث میں آپس میں صلح و صفائی کرانے کو بڑی  
اہمیت دی گئی ہے اور لوگوں کو مختلف طریقوں سے کہیں اسے  
بہترین صدقہ اور کہیں بہترین عبادت وغیرہ کہہ کر اس امر کی  
ترغیب دی گئی ہے۔

رسول اللہ کا ارشاد ہے:

افضل الصدقة اصلاح ذات البین.

بہترین صدقہ آپس میں صلح کر دینا ہے۔ (۲)

سب سے بڑی عبادت:

امیر المؤمنین حضرت علیؑ کی نظر میں لوگوں کے  
درمیان صلح کرانا سب سے بڑی عبادت ہے۔ آپؑ نے بستر



شہادت پر اپنے بیٹوں کو وصیتیں کرتے ہوئے فرمایا:

فاننى سمعت جدّ كما صلى الله عليه وآله

وسلم يقول صلاح ذات البين افضل من عامّة

الصلاة والصيام.

میں نے آپ دونوں کے نانا کو یہ فرماتے سنا ہے:

کہ لوگوں کے درمیان صلح صفائی کر دینا تمام نمازوں

اور روزوں سے افضل ہے۔ (۱)

یتیموں کی سرپرستی:

اخلاقی خوبیوں میں سے ایک یتیموں کی سرپرستی اور

انکے ساتھ لطف و مہربانی کا مظاہرہ کرنا ہے انسانوں کی زندگی

میں ایسی مشکلات اور محرومیاں ہوتی ہیں جن کا علاج صرف

الفت و محبت کے ذریعے ہی کیا جاسکتا ہے۔ ان انسانوں کے

درمیان یتیم بچے اپنے باپ یا ماں سے محروم ہونے کی وجہ سے

مہر و محبت کے نیاز مند ہیں۔ کیونکہ یہ بچے اپنے باپ یا ماں

سے محروم ہونے کی وجہ سے مہر و محبت کے ایک سرچشمہ سے دور

ہو گئے ہیں لہذا سب سے زیادہ یہ بچے محبت اور شفقت کے

محتاج ہیں یہ بات واضح ہے کہ ہر معاشرے میں ایسے افراد

ضرور موجود ہوتے ہیں کیونکہ کوئی بھی معاشرہ ایسے ناگوار

حادثات سے خالی نہیں خصوصاً اسلامی معاشرہ جس میں جہاد

اور دفاع اہم واجبات میں سے ہونے کی بناء پر کچھ لوگ اپنے والدین سے محروم ہو کر بے سرپرست رہ جاتے ہیں بنا برین اسلام نے یتیموں کے مسئلے کو ایک اہم اور بنیادی مسئلہ قرار دیا ہے اور مسلمانوں پر ان کی زندگی کے بارے میں ہر لحاظ سے اقتصادی، نفسیاتی، تعلیمی، تربیتی اور دیگر ضروریات کے لحاظ سے ذمہ داری عاید کی ہے۔

ایک حدیث میں آنحضرتؐ نے فرمایا ہے:

أَحِبُّ الْيَتِيمِ بَيْتٍ فِيهِ يَتِيمٌ مَكْرَمٌ.

سب سے زیادہ پسندیدہ گھر وہ ہے جس میں کوئی یتیم

عزت و احترام کی زندگی گزارتا ہو۔ (۱)

قرآن میں یتیموں کا ذکر:

قرآن میں یتیموں کے بارے میں متعدد آیات

موجود ہیں۔ بعض آیات میں یتیموں سے بے اعتنائی کو کفر

و نفاق کی علامت قرار دیا گیا ہے۔ چنانچہ ارشاد ہوتا ہے:

أَرَأَيْتَ الَّذِي يُكَذِّبُ بِالذِّينِ فَذَلِكَ الَّذِي

يَدْعُ الْيَتِيمَ .

کیا تو نے اس شخص کو دیکھا ہے جو روز قیامت

کو جھٹلاتا ہے؟ یہی وہ شخص ہے جو یتیم کو دھتکارتا ہے۔ (۲)

۱۔ تفسیر مراغی ج ۳ ص ۱۴۹۔

۲۔ سورہ ماعون ۱/۲۔



ایک اور مقام پر ارشادِ ربانی ہے:

كَلَّا بَلْ لَا تُكْرِمُونَ الْيَتِيمَ. وَلَا تُحَاضُونَ

عَلَىٰ طَعَامِ الْمَسْكِينِ.

ایسا ہرگز نہیں ہے بلکہ تم یتیموں کا احترام نہیں کرتے

ہو اور ایک دوسرے کو مسکینوں کو کھانا کھلانے کی ترغیب نہیں

دیتے ہو۔ (۱)

اللہ تعالیٰ اپنے رسول کو ان کی یتیمی کی یاد دلاتے ہوئے

فرماتا ہے:

الْمُ يَجِدْكَ يَتِيمًا فَآوَىٰ.

کیا اس نے تم کو یتیم پا کر پناہ نہیں دی؟۔۔۔ (۲)

اس کے بعد ارشاد ہوتا ہے:

فَأَمَّا الْيَتِيمَ فَلَا تَقْهَرْ.

پس اب تم یتیم پر قہر نہ کرنا۔ (۳)

احادیث پر ایک نظر:

یتیموں کے حقوق کے بارے میں رسول خدا اور ائمہ

معصومین سے کافی احادیث مروی ہیں۔ ان احادیث میں

یتیموں کے ساتھ نیکی کی ہدایت کے ساتھ ساتھ اس کام کے

۱۔ سورہ فجر ۱۷، ۱۸۔

۲۔ سورہ الضحیٰ ۶۔

۳۔ سورہ الضحیٰ ۹۔



اچھے آثار اور عظیم ثواب کی نوید بھی سنائی گئی ہے۔ یہاں ہم صرف چند احادیث کی طرف اشارہ کرنے پر اکتفا کرتے ہیں۔

رسول اللہ کا ارشاد ہے:

من كفل یتیمًا ونفقته كنت انا و هو فی الجنة کھاتین و قرن بین اصبعیه المسجہ و الوسطیٰ.

جو شخص کسی یتیم کی سرپرستی کرے اور اس کا خرچ برداشت کرے میں اور وہ جنت میں یوں ساتھ ہوں گے، یہ کہہ کر حضور نے اپنی دو انگلی یعنی شہادت کی انگلی اور درمیانی انگلی کو ساتھ ملایا۔ (۱)

ایک اور حدیث نبوی کے الفاظ یہ ہیں:

والذی نفسی بیدہ لا یلی مسلم یتیمًا فیحسن ولا یتہ و یضع یدہ علی راسہ الا رفعہ اللہ عزوجل بکل شعرة درجۃ و کتب لہ بکل شعرة حسنة و محی عنہ بکل شعرة سیئة.

قسم ہے اس ذات کی جس کے قبضہ قدرت میں میری جان ہے جو مسلمان کسی یتیم کی سرپرستی کرے اور اچھے طریقے سے اس کی سرپرستی سے عہدہ برآں ہو اور اس کے

سر پر ہاتھ پھیرے تو اللہ تعالیٰ اس کے ہاتھ کے دائرے میں آئے ہوئے ہر بال کے بدلے اس کے مقام میں ایک درجے کا اضافہ فرماتا ہے ایک نیکی لکھنے کے ساتھ ایک گناہ کو محو فرماتا ہے۔ (۱)

یتیم بچوں کی پریشانی اس قدر اہمیت کے حامل ہے کہ رسول اللہؐ فرماتے ہیں:

اذا بکی الیتیم وقعت دموعه فی کفّ الرّحمن و یقول تعالیٰ من ابکی هذا الیتیم الذی واریت والدہ فی التراب؟ من اسکتہ فلہ الجنّہ.

جب یتیم رورتا ہے تو اس کے آنسو خداوند رحمان کی ہتھیلی میں جا گرتے ہیں اور وہ فرماتا ہے: کس نے اس یتیم کو رولایا ہے جس کے باپ کو میں نے مٹی کے نیچے چھپا لیا ہے؟ جو شخص اسے خاموش کرائے اس کے لئے بہشت ہے۔ (۲)

بہر حال جو مسلمان اس بات کا مدعی ہو کہ وہ اخلاق حسنہ کا مالک ہے اسے چاہیے کہ اس دعویٰ کو عملی جامہ پہنائے۔ اسے چاہیے کہ یتیم بچوں اور بے سرپرست گھرانوں کی سرپرستی کرے، ان کی خبر لے اور امیر المؤمنین حضرت علیؑ کی اس وصیت کو پیش نظر رکھے۔ جو آپ نے اپنی شہادت سے ذرا

۱۔ کنز العمال ج ۳ ص ۶۰۳۰۔

۲۔ تفسیر فخر راضی ج ۳ ص ۲۲۰۔



پہلے کی تھی جس میں آپ فرماتے ہیں:

اللہ اللہ فی الایتام فلا تُغبوا افواہم و لا

یضیعوا بحضرتکم.

خدارا! خدارا! یتیموں کا خیال رکھو. کہیں ایسا نہ ہو کہ تم انہیں کبھی سیر اور کبھی بھوکا رکھو. کہیں ایسا نہ ہو کہ وہ تمہاری موجودگی میں تلف ہو جائیں۔ (۱)

حدیث میں مذکور ہے کہ جو لوگ بے گھر یتیموں کو

پناہ دیں اور اپنے گھر میں ان کی آؤ بھگت کریں اللہ تعالیٰ

ان بہشت میں سکونت سے نوازے گا

حضرت امام باقر کا ارشاد ہے:

أربع من کن فیہ بنی اللہ لہ بیتا فی الجنة من

آوی الیتیم و رحم الضعیف و اشفق علی والدیہ و

رفق بمملوكة.

جس شخص کے اندر یہ چار خصلتیں پائی جائیں اللہ

تعالیٰ اس کیلئے جنت میں ایک گھر بناتا ہے جو کسی یتیم کو پناہ

دے، کمزور پر رحم کرے، اپنے والدین کے ساتھ شفقت سے

پیش آئے اور اپنے غلام سے نرمی کرے۔ (۲)



۱۔ نہج البلاغہ صبحی صالح ص ۴۲۱ وصیت ۴۷۔

۲۔ خصال صدوق ج ۱ ص ۲۱۱۔



اٹھارھواں نکتہ

﴿اللہ پر توکل اور اعتماد﴾

عملی اخلاق کے ابتدائی مراحل میں سے ایک مرحلہ  
نیز ایمان اور عادات حسنہ کا ایک اور مظہر اللہ پر توکل و اعتماد  
ہے۔

### قرآن میں توکل کا بیان:

قرآن مجید متعدد مقامات پر توکل کو مومنوں کی  
صفت قرار دیتا ہے۔ ارشاد ہوتا ہے:

وَعَلَى اللَّهِ فَتَوَكَّلُوا إِن كُنْتُمْ مُؤْمِنِينَ .

اگر تم لوگ مومن ہو تو اللہ پر توکل کرو۔ (۱)

وَعَلَى اللَّهِ فَلْيَتَوَكَّلِ الْمُؤْمِنُونَ .

ایمان والوں کو چاہیے کہ وہ فقط اللہ پر توکل

کریں۔ (۲)

### توکل کیا ہے؟

سال النبی جبرئیل ما التوکل علی اللہ  
عز وجل؟ فقال العلم بان المخلوق لا یضر ولا  
ینفع ولا یعطى ولا یمنع واستعمال الیاس من  
الخلق. فاذا کان العبد کذاک لم یعمل لا حد

۱۔ سورہ مائدہ/۲۳۔

۲۔ سورہ آل عمران/۱۲۲۔

سوی اللہ ولم یرج ولم یخف سوی اللہ ولم یطمع  
فی احد سوی اللہ فهذا هو التوکل .

رسول اللہ نے جبریل سے پوچھا کہ اللہ پر توکل کا  
مفہوم کیا ہے؟ جبریل نے جواب دیا اس سے مراد اس بات کی  
یقین ہے کہ مخلوق نہ ضرر پہنچا سکتی ہے نہ فائدہ نہ کچھ دے سکتی  
ہے اور نہ روک سکتی ہے نیز توکل یہ ہے کہ مخلوق سے کوئی امید  
نہ رکھی جائے۔ پس جب کوئی بندہ اس حالت کو پہنچ جائے تو وہ  
اللہ کے سوا کسی کے لئے عمل انجام نہیں دے گا کسی پر  
امید اور کسی کا خوف نہیں رکھے گا اور کسی کو اپنی خواہشات کا محور  
قرار نہیں دے گا یہی توکل کا مطلب ہے۔ (۱)

توکل کے بارے میں علامہ طباطبائی کا بیان:

علامہ طباطبائی مرحوم (قدس سرہ) فرماتے ہیں:  
حقیقت یہ ہے کہ مادی دنیا میں ارادے کو عملی جامہ پہنانے اور  
مقصد تک رسائی کیلئے مادی اور روحانی اسباب و علل کی  
ضرورت ہوتی ہے۔

جب انسان میدان اعمال میں اترتا ہے اور ضرورت  
کے تمام ظاہری و مادی اسباب فراہم کرتا ہے تو اب مقصد تک  
رسائی کی راہ میں صرف چند معنوی و روحانی عوامل (مثلاً عزم و  
ارادے کی سستی، ڈر، غم و اندوہ، عجلت پسندی، بے اعتدالی،



بے وقوفی، بے تجربہ کاری اور علل و اسباب کی تاثیر کے بارے میں بدگمانی وغیرہ) حائل ہوتے ہیں۔ اس حالت میں اگر کسی کو اللہ تعالیٰ پر توکل ہو تو اس کا عزم و ارادہ قوی اور روحانی رکاوٹیں توکل کے مقابلے میں ہتھیار ڈال دیتی ہیں کیونکہ انسان توکل کی صورت میں مسبب الاسباب (جو تمام اسباب کو پیدا کرنے والا ہے) کے ساتھ مربوط ہو جاتا ہے اور اس ارتباط کی موجودگی میں کسی قسم کی پریشانی اور تشویش کی گنجائش نہیں رہتی۔

یوں وہ شخص عزم راسخ کے رکاوٹوں کا مقابلہ کرتا ہے تاکہ منزل مقصود تک پہنچ سکے۔ علاوہ ازیں توکل کا دوسرا پہلو اس کا غیبی اور ماوراء لطبعی پہلو ہے یعنی اللہ تعالیٰ صاحب توکل انسان کی غیبی امداد اس طرح سے کرتا ہے کہ جس کا ذکر اسے گمان بھی نہ ہو۔

بظاہر یہ آیت ”وَمَنْ يَتَوَكَّلْ عَلَى اللَّهِ فَهُوَ

حَسْبُهُ“ اسی قسم کی مدد کی نوید سناتی ہے۔

توکل کے آثار قرآن کی زبانی:

اس بات میں شک کی گنجائش نہیں کہ توکل عجیب

اثرات کا حامل ہے۔ یہ اثرات انسان کی انفرادی و اجتماعی

زندگی کے تمام شعبوں پر مرتب ہوتے ہیں۔

توکل کے آثار اس قدر عظیم ہیں کہ جب تک انسان

اس وادی میں قدم نہ رکھے اس وقت تک وہ اس کی اصل حقیقت کو نہیں سمجھ سکتا۔ یہاں ہم قرآن مجید کی روشنی میں توکل کے بعض آثار کی طرف اشارہ کرتے ہیں:

### ۱۔ قوت فیصلہ:

فَإِذَا عَزَمْتَ فَتَوَكَّلْ عَلَى اللَّهِ إِنَّ اللَّهَ يُحِبُّ  
الْمُتَوَكِّلِينَ.

جب تم عزم و ارادہ کر چکو تو اللہ پر توکل کرو۔ کیونکہ اللہ توکل کرنے والوں کو پسند کرتا ہے۔ (۱)

### ۲۔ شجاعت:

وَلَا تُطِعِ الْكَافِرِينَ وَالْمُنَافِقِينَ وَدَعْ أَذْيَهُمْ  
وَتَوَكَّلْ عَلَى اللَّهِ وَكَفَى بِاللَّهِ وَكِيلًا.

اور کافروں اور منافقوں کی پیروی نہ کر نیز ان کی اذیتوں کی پرواہ نہ کرو اور اللہ پر توکل کرو۔ اللہ کی حمایت تمہارے لئے کافی ہے (یعنی توکل کے سائے میں کسی سے نہ ڈرو)۔ (۲)

### ۳۔ ترک گناہ اور شیطان کے غلبہ سے رہائی:

إِنَّهُ لَيْسَ لَهُ سُلْطَانٌ عَلَى الَّذِينَ آمَنُوا وَعَلَى  
رَبِّهِمْ يَتَوَكَّلُونَ.



یعنی شیطان کو ان لوگوں پر کوئی تسلط حاصل نہیں جو ایمان لے آئے ہیں اور اپنے پروردگار پر توکل کرتے ہیں۔ (۱)

۴۔ لوگوں کی حمایت و مخالفت سے بے نیازی اور حادثات سے لا پرواہی:

فَاعْرِضْ عَنْهُمْ وَتَوَكَّلْ عَلَى اللَّهِ وَكَفَى بِاللَّهِ وَكِيلًا.

آپ ان سے اعراض کریں (ان کی سازشوں سے نہ ڈریں) اور اللہ پر بھروسہ کریں۔ اللہ اس کام کو ذمہ لینے کیلئے کافی ہے۔ (۲)

توکل کے آثار احادیث کی روشنی میں:

معصومین کی احادیث میں توکل کے اچھے آثار بیان کئے گئے ہیں۔ ان میں سے بعض کو ہم یہاں ذکر کرتے ہیں۔

۱۔ قوت اور شجاعت:

حدیث نبوی ہے:

مَنْ أَحَبَّ أَنْ يَكُونَ أَقْوَى النَّاسِ فَلْيَتَوَكَّلْ

عَلَى اللَّهِ.

جو شخص لوگوں میں سب سے زیادہ طاقتور بننے کا



خواہشمند ہوا سے چاہئے کہ اللہ پر توکل کرے۔ (۱)

۲۔ توکل اور بلند ہمت:

حضرت جواد الائمہ فرماتے ہیں:

الثقة بالله تعالى ثمن لكل غالٍ

وسلم الى كل عالٍ.

اللہ پر توکل و اعتماد ہر قیمتی چیز کی قیمت اور

تمام بلند یوں (تک پہنچنے کی) سیڑھی ہے۔ (۲)

۳۔ توکل اور ذوق عمل:

رای رسول اللہ قوملاً يزرعون قال

ما انتم؟ قالو نحن المتوكلون قال بل انتم

المتكلمون.

رسول اللہ نے ایک جماعت کو دیکھا جو کھیتی باڑی

نہیں کرتی تھی۔ آپ نے فرمایا تم کیا ہو؟ بولے ہم اللہ پر توکل

کرنے والے ہیں۔ فرمایا تم اللہ پر توکل نہیں کرتے بلکہ

دوسروں پر بوجھ ہو۔ (۳)



۱۔ مستدرک الوسائل ج ۲ ص ۲۸۸۔

۲۔ بحار الانوار ج ۵ ص ۳۶۳۔

۳۔ مستدرک الوسائل ج ۲ ص ۲۸۸۔



انیسواں نکتہ

﴿لوگوں کے ساتھ﴾

﴿حسن سلوک﴾



جیسا کہ ہم پہلے عرض کر چکے تھے کہ نفس کے سلسلے کا ایک نقطہ آغاز لوگوں کے ساتھ نیکی اور حسن سلوک ہے اس مسئلے کو اسلامی اخلاق کے اندر خاص مقام حاصل ہے۔  
چنانچہ رسول خداؐ سے مروی ہے:

اَفَا ضَلَّكُمْ اِحْسَنُكُمْ اِخْلَاقًا الْمَوْطِنُونَ  
اِكْنَفًا الَّذِيْنَ يَالْفُونَ وِ يُولْفُونَ.

تم میں سب سے بہتر لوگ وہ ہیں جن کا اخلاق تم سب سے اچھا ہو اور وہ دوسروں کی خدمت پر آمادہ ہوں اور جو لوگوں کے ساتھ الفت اور محبت کی زندگی گزاریں۔ (۱)

یہاں ایک تمہیدی نکتے کا بیان فائدے سے خالی نہیں اور وہ یہ کہ اگرچہ حسن خلق کا تعلق روحانی و معنوی کمالات مثلاً عدل، شجاعت، تواضع، سخاوت، جذبہ ایثار و قربانی سے ہے۔

لیکن لوگوں کے ساتھ اچھے سلوک کو بھی حسن خلق کہتے ہیں۔ جو افراد دوسرے لوگوں کے ساتھ نیک سلوک اور اچھا برتاؤ کرتے ہیں وہ بھی نیک اخلاق والے کہلائے جاتے ہیں کیوں کہ یہ صفت (لوگوں سے حسن سلوک) روح کی پاکیزگی اور معنوی کمال کی مرہون منت ہوتی ہے اور اس کا

ایک اخلاقی سہارا بھی ساتھ میں ہوتا ہے۔ لوگوں سے اچھا سلوک کسی شخص کی عظمت، بلند شخصیت، تواضع اور جذبہ قربانی و فداکاری کی دلیل ہے نیز اس کے معنوی کمال اور روحانی پاکیزگی کی بھی دلیل ہے۔

واجب اور غیر واجب اخلاقی مسائل:

اسلامی تعلیمات میں فقہی، قانونی اور اخلاقی مسائل نیز عبادات و معاملات الغرض تمام انفرادی و اجتماعی امور سے متعلق بہت سارے آداب و رسوم کا بیان ہوا ہے۔ ان میں سے بہت سے آداب کو غیر واجب اخلاقی آداب قرار دیا گیا ہے حالانکہ اخلاقی مسائل کو بھی دو حصوں (واجب اور غیر واجب) میں تقسیم کرنا چاہیے۔

صرف ایک مسئلے کے سنت یا اخلاقیات کے زمرے میں داخل ہونے کی وجہ سے سارے اخلاقیات کو غیر واجب نہیں ٹھہرایا جائے۔ مثلاً عہد کی پابندی، جذبہ ایثار و قربانی اور نیکی و احسان وغیرہ وہ مسائل ہیں جو بعض صورتوں میں یقیناً واجب ہو جاتے ہیں۔ اگرچہ یہ اخلاقی موضوعات کے زمرے میں آتے ہیں لیکن ان کی رعایت واجب ہے۔

درحقیقت اس قسم کی صفات دوسرے واجبات و فرائض کے لئے مدد و معاون ثابت ہوتی ہیں۔ یہ کیسے ہو سکتا ہے کہ جو چیز واجبات و فرائض کیلئے مدد و معاون ثابت



ہو وہ خود مستحب ہو؟

علاوہ ازیں ممکن ہے کہ بہت سارے اخلاقی آداب و رسوم انفرادی طور پر واجب نہ ہوں لیکن اجتماعی و معاشرتی نقطہ نظر سے یعنی معاشرتی آداب کے لحاظ سے لازم العمل بن جائیں۔

کیونکہ جو معاشرہ انسانی و اسلامی اقدار میں داخل ہونے نیز پاک و پاکیزہ اور خدا کو پسند طریقہ زندگی کو اپنانے کا خواہشمند ہو اسے چاہیے عملی طور پر اس قسم کے آداب کی لازماً پابندی کرے۔ اگر انسانی اور اسلامی اصولوں کے مطابق اجتماعی زندگی گزارنی ضروری ہے (اور ایسا ہے) تو پھر اس کے آداب کو ملحوظ رکھنا بھی ضروری ہے۔

یاد رہے کہ جس طرح نماز، روزہ، حج، خمس، زکات، امر بہ معروف اور نہی عن المنکر جیسی عبادات ظاہری اور باطنی آداب کی حامل ہیں اور ان آداب کی رعایت کے بغیر یہ عبادات حقیقت کا روپ دھار نہیں لیتیں بلکہ عبادات کا صرف بے روح ڈھانچہ ہی رہ جاتا ہے، اسی طرح لوگوں کے ساتھ روابط، معاملات اور معاہدوں کے بھی کچھ آداب ہوتے ہیں جن کی پابندی نہ کرنے کی صورت میں مفاد پرستی پر مشتمل صرف ظاہری حرکات باقی رہ جاتی ہیں۔

دوسرے لفظوں میں ان معاشرتی اور انسانی آداب و رسوم کو چھوڑنے کی صورت میں انسان یا معاشرہ ایک بے رورج



مشین بن کر رہ جاتا ہے اور زندگی ایک حیوانی اور مشینی زندگی کی شکل اختیار کر لیتی ہے اور آدمی ایک درندہ حیوان یا آٹومیٹیک مشین میں تبدیل ہو جاتا ہے۔

اتنے سارے معاشرتی اصولوں اور اخلاقی آداب میں لوگوں کے ساتھ حسن سلوک کو اسلام کی اخلاقی تعلیمات میں خاص مقام حاصل ہے۔ قرآن کی آیات اور احادیث کے مطالعے سے ہمارا یہ دعویٰ بالکل واضح ہو جاتا ہے۔ ان تمام اخلاقی تعلیمات میں انسانیت کی عزت اور اس کا احترام زیادہ اہمیت کا حامی ہے۔

ارشاد قرآنی ہے:

وَلَقَدْ كَرَّمْنَا بَنِي آدَمَ وَحَمَلْنَا هُمْ فِي الْبَرِّ  
وَالْبَحْرِ وَرَزَقْنَاهُمْ مِنَ الطَّيِّبَاتِ وَفَضَّلْنَاهُمْ عَلَىٰ  
كَثِيرٍ مِّمَّنْ خَلَقْنَا تَفْضِيلًا

اور بہ تحقیق ہم نے بنی آدم کو عزت بخشی ہے، انہیں خشکی اور دریاؤں میں سواریوں پر اٹھایا ہے، انہیں پاکیزہ رزق عطا کیا ہے۔ اور ان کو اپنی مخلوقات میں سے بہت سوں پر فضیلت دی ہے۔ (۱)

اگرچہ اسلام کی اخلاقی تعلیمات میں ان آداب و روایات کو زیادہ اہمیت دی گئی ہے جن کا تعلق براہ راست تزکیہ

نفس اور روحانی تربیت سے ہے لیکن چونکہ اسلام ایک مکملہ رابطہ حیات ہے اور زندگی بہر حال روحانی ارتقاء و تکامل کا ایک ذریعہ ہے جس بناء پر انسان کی زندگی کا کوئی گوشہ اس کی روحانی زندگی سے علیحدہ نہیں لہذا اسلام تزکیہ کے مسئلے کو وسیع تر اور جامع تر نقطہ نظر سے دیکھتا ہے۔

دوسرے الفاظ میں اسلام انسان کو اس کی معاشرتی اور اجتماعی زندگی میں حقائق سے دور فضاؤں میں سرگردان نہیں چھوڑتا یہ تصور کہ معاشرتی پہلو اور روحانی و معنوی پہلو ایک دوسرے سے جدا ہیں ایک گمان باطل سے بڑھ کر کچھ نہیں۔

بنابریں زندگی کے آداب اور لوگوں سے حسن سلوک ایک خدا پرست اور حقیقی مسلمان کی خصوصیات میں شامل ہیں نیز اسلامی معاشرے کے ارتقاء و تکامل کا ذریعہ ہیں۔ آداب و روایات بھی معاشرتی پہلو کے ساتھ ساتھ معنوی اور جذباتی پہلو کے بھی حامل ہیں مثلاً ایک خوش اخلاق مسلمان دوسروں کو سلام میں پہل کر کے دوسروں کا احترام بھی بجالاتا ہے اور فروتنی کا مظاہرہ کرتے ہوئے اپنی روح سے تکبر اور غرور کے زنگ کو دور بھی کرتا ہے۔

یوں وہ ایک تیر سے دو شکار کر لیتا ہے۔ علاوہ ازیں باہمی روابط مستحکم ہوتے ہیں نیز خود غرضی کا بت بھی پاش پاش ہو جاتا ہے۔ اسی طرح تمام آداب و رسوم میں مذکورہ پہلوؤں کو مناسب شرائط کی موجودگی میں مد نظر رکھا جاسکتا ہے۔



دوسری شرط یہ ہے کہ انسان اسلام کو اپنی زندگی کے ہر شعبے کیلئے ایک مکمل ضابطہ حیات سمجھے۔ یاد رہے کہ قانون اور اخلاق کے میدان میں اسلامی آداب و روایات کا دامن اتنا وسیع ہے کہ ان سب کا تذکرہ کرنے کیلئے طویل اور مفصل بحث کی ضرورت ہے جس کی اس کتاب میں گنجائش نہیں ہے۔







بیسواں نکتہ

﴿ زہد ﴾

زہد سے مراد اس چیز سے بے رغبتی ہے جس میں ذاتی اور فطری طور پر جاذبیت ہو اور انسان اس کی طرف رجحان اور رغبت رکھتا ہو اگر انسان اپنے ارادے اور اختیار سے اس چیز سے بے رغبتی اختیار کرے اور اس کی جاذبیت و دلکشی کو اہمیت نہ دے تو وہ زہد کہلائے گا۔ قرآن کریم حضرت یوسفؑ کے بھائیوں (جنہوں نے حضرت یوسفؑ کو غلام کے طور پر معمولی قیمت کے بدلے فروخت کیا تھا) کے بارے میں فرماتا ہے:

.... وَكَانُوا فِيهِ مِنَ الزَّاهِدِينَ .

یعنی انہوں نے اپنے بھائی یوسفؑ کے بارے میں زہد اور بے رغبتی کا مظاہرہ کیا اور انہیں کم قیمت میں فروخت کر دیا۔ وہ یوسفؑ سے حسد کے باعث انہیں اپنے درمیان نہیں دیکھنا چاہتے تھے یوں انہوں نے اپنے باپ (یعقوبؑ) کو سالہائے مال تک یوسفؑ کے فراق میں تڑپایا۔ (۱)

یہ تھا زہد کا لغوی اور عام معنی لیکن اخلاقی و معنوی خصوصیت کے لحاظ سے زہد کا مفہوم اس سے کہیں بلند و بالا ہے، زہد عرفا کی نظر میں عبودیت کا ایک مرحلہ و مرتبہ ہے دوسری الفاظ میں زہد عبارت ہے دنیا کو دل سے نکالنے اور



اخروی منازل کی طرف حرکت کرنے سے۔

اس لطیف نکتے کی تفسیر ایک جملے یا ایک کتاب میں نہیں کی جاسکتی۔ یہی وجہ ہے کہ عرفاء اور علم اخلاق کے ماہرین نے زہد کے بارے میں مختلف عبارات اور تعبیروں سے کام لیا ہے جن میں سے ہر تعبیر زہد کے کسی ایک پہلو کی نشاندہی کرتی ہے۔ لیکن چونکہ یہ لفظ ایک لطیف عرفانی اور مذہبی مفہوم کے حامل ہے لہذا بہتر ہے کہ ہم اس لفظ کی تعریف کرتے وقت زبان وحی، پیشوایان مذہب کی تعبیرات اور تعلیمات دینی کا سہارا لیں اور اس لفظ کے حدود اربعہ کو انہی کی روشنی میں معین کریں۔ قرآن کریم نے دو مختصر جملوں میں اس کی ایک جامع تعریف بیان کی ہے جو حکمت و معرفت سے لبریز ہے چنانچہ ارشاد ہوتا ہے:

لِكَيْلَا تَأْسَوْا عَلَىٰ مَآفَاتِكُمْ وَلَا تَفْرَحُوا

بِمَا آتَيْكُم....

یعنی اگر دنیا کا تیری طرف منہ کرنا یا اس کا منہ پھیرنا یا اس کا حصول اور اس سے محرومی تمہارے نظروں میں مساوی ہوں دوسرے لفظوں میں دنیا سے محرومی پر تمہیں غم و اندوہ یا افسوس نہ ہو اور دنیا کے حصول سے شادان و وابستہ نہ ہوں تو اس صورت میں تم زہد کے مقام کو حاصل کر لو گے۔ (۱)

ان عرائض کی روشنی میں ہم یہ اندازہ لگا سکتے ہیں کہ حقیقی ”زہد“ تین چیزوں سے مشروط ہے:

پہلی شرط یہ کہ:- انسان کے اندر فطری خواہش، رجحان اور رغبت موجود ہو۔ اگر کوئی شخص بیماری کی وجہ سے کھانے کی اشیاء اور پھلوں وغیرہ سے بے رغبت ہو جائے تو اس بے رغبتی کو ہم زہد نہیں کہہ سکتے اور اس کا زہد سے کوئی تعلق نہیں۔

دوسری شرط یہ کہ:- مادی وسائل تک دستری ممکن ہو۔ پس اگر کسی کو مجبوری اور عجز و ناتوانی کی بناء پر حصول دنیا سے محرومی کا سامنا کرنا پڑے تو اسے بھی زہد کہنا درست نہیں۔

تیسری شرط یہ ہے کہ:- دنیا کا تمام تر مادی اور شہوانی ”جاذبیت“ کے باوجود انسان عظیم تر مقاصد اور بالاتر اہداف کی خاطر دنیا سے بے رغبتی اختیار کرے اور دنیا کے زرق و برق اور آنکھوں کو چکا چوند کرنے والی رنگینیوں کا غلام بن کر نہ رہ جائے۔

زہد کی علامات:

زہد کے کچھ آثار و علامات ہیں صاحبان عرفان اور سیر و سلوک کے ماہرین نے اپنے اپنے ذوق کے مطابق زہد کے مختلف آثار بیان کئے ہیں لیکن بہتر ہے کہ یہاں بھی ہم رسول اکرمؐ اور ائمہ معصومینؑ کے فرامین کی طرف رجوع کریں کیوں کہ قرآن کے بعد سب سے بہتر اور سب سے زیادہ



خوبصورت کلام رسول خدایاً اور زاہدوں کے سالار علی بن ابی طالب کا کلام ہے۔ رسول اکرم کی حدیث ہے:

من زهد فی الدنیا ادخل اللہ الحکمة فی قلبه فانطق بها لسانه و عرفه داء الدنیا و دوائها و اخرجہ منها سالماً الی دار السلام.

جو شخص دنیا سے بے رغبتی اور زہد اختیار کرے اللہ اس کے دل میں حکمت کو داخل کرتا ہے اور اس کی زبان پر حکمت کو جاری فرماتا ہے، اسے دنیا کی بیماریوں اور دوائیوں سے آشنا بناتا ہے اور اسے دنیا سے صحیح و سالم نکال کر دارالسلام (بہشت) کی طرف لے جاتا ہے۔ (۱)

امیر المؤمنین حضرت علیؑ سے مروی ہے کہ آپؑ نے فرمایا:

ان الزاہدین فی الدنیا تبکی قلوبہم وان ضحکوا و یشتد حزنہم وان فرحوا و یکثر مقتہم انفسہم وان اغتطبوا بما رزقوا....

بہ تحقیق زہد (دنیا سے بے رغبتی) اختیار کرنے والوں کے دل روتے ہیں اگر چہ وہ بظاہر ہنستے ہیں اور وہ سخت محزون ہوتے ہیں اگر چہ ظاہراً خوشحال ہوتے ہیں نیز وہ اپنے نفس کے ساتھ بہت مقابلہ کرتے ہیں اگر چہ ان کو حاصل نعمتوں پر دوسرے لوگ رشک کرتے ہیں۔ (۲)





اکیسواں نکتہ

﴿ قناعت ﴾

قناعت صاحب ایمان اور نیک لوگوں کی ایک اور خصوصیت ہے۔ تزکیہ و تربیت نفس والے اشخاص جو قناعت و عزت کے اوصاف سے بھی متصف ہیں دوسروں کے مال و دولت کو لالچ اور طمع کی نظر سے نہیں دیکھتے اور حصول جاہ و مال کے لئے اپنی شخصیت کو تباہ نہیں کرتے۔

قناعت پسند لوگ بنیادی ضروریات پر بلکہ اس سے کم پر بھی راضی ہوتے ہیں۔ قناعت کی سب سے واضح علامت خدا کی تقسیم پر راضی برضا رہنا ہے۔ قناعت اخلاقی بلندی کی ایک دلیل اور رسول اکرمؐ کی اخلاقی خصوصیات میں سے ایک خصوصیت ہے۔ ہمیں بھی چاہیے کہ آنحضرتؐ جو ہمارے لئے نمونہ عمل ہیں کی پیروی کرتے ہوئے اپنے آپ کو اس صفت سے آراستہ کریں۔

حضرت امام صادقؑ نے فرمایا ہے:

ان اللہ خصّ رسولہ بمکارم الأخلاق  
فامتحنوا انفسکم فان كانت فیکم فاحمدوا اللہ  
وارغبوا الیہ فی الزیادة منها فذکر ہد عشرۃ ،  
الیقین والقناعة والصبر والشکر والحلم وحسن  
الخلق و اسخاء والغیرة والشجاعة والمروءة.

بہ تحقیق اللہ تعالیٰ نے اعلیٰ اخلاقی خوبیوں کو اپنے



رسول کا خاصہ قرار دیا۔ پس تم بھی اس سلسلے میں اپنے آپ کو آزماؤ۔ پھر اگر تم میں یہ خوبیاں موجود ہوں تو اللہ کا شکر ادا کرو اور خدا سے دعا کرو کہ وہ ان میں اضافہ کرے۔ وہ خصوصیات یہ ہیں: یقین، قناعت، صبر، شکر، رضا، خوش خلقی، سخاوت، غیرت، شجاعت اور بہادری۔ (۱)

قناعت کے دو درجے ہیں ایک عالی اور دوسرا اعلیٰ پہلا درجہ یہ ہے کہ بندہ صرف ضروری چیزوں پر اکتفا کرے۔ دوسرا درجہ یہ ہے کہ اس سے بھی کم پر راضی ہو۔

قناعت کی یہ دونوں صورتیں عظیم انسانی صفات نیز انبیاء اور اولیاء صالحین کی خصوصیات میں داخل ہیں البتہ دوسرا درجہ پہلے والے درجے سے زیادہ اہم ہے کیوں کہ جو شخص اس مرحلے میں بھی قناعت کا عادی ہو وہ قناعت کے علاوہ جذبہ ایثار و قربانی کا بھی حامل ہوگا۔

امیر المؤمنین علیؑ کا ارشاد:

آپ رسول خداؐ کے ایک صحابی جناب بن ارت کی تعریف کرتے ہوئے ان کی امتیازی صفات میں سے ایک قناعت اور مقدار ضرورت پر اکتفا کرنے کی خصلت کا تذکرہ کرتے ہوئے فرماتے ہیں:

یرحم اللہ جناب ابن الارت فلقد اسلم

راغباً وهاجر طائعاً وقنع بالكفاف ورضى عن الله  
وعاش مجاهداً.

خباب بن ارت پر اللہ کی رحمت ہو۔ بہ تحقیق وہ اپنی  
رغبت سے مسلمان ہوا۔ اس نے جذبہ اطاعت کے تحت  
ہجرت کی، سادہ زندگی اپنائی، اللہ (کی قضاء و قدر) سے راضی  
رہا اور مجاہدانہ زندگی گزار دی۔  
اس کے بعد فرمایا:

طوبى لمن ذكر المعاد وعمل للحساب و  
قنع بالكفاف ورضى عن الله .

خوش نصیب ہے وہ شخص جو آخرت کو یاد کرے، روز  
حساب کے لئے عمل کرے، ضرورت بھر پر قناعت کرے اور  
اللہ سے راضی رہے۔ (۱)

قناعت کے آثار و نتائج:

قناعت کی موجودگی اور عدم موجودگی کے آثار و نتائج  
مختلف ہیں۔ دوسرے لفظوں میں اگر کسی انسان میں قناعت کا  
جذبہ موجود ہو تو اس کے بہت ہی اچھے نتائج مرتب ہوں گے  
لیکن اگر وہ قناعت کے بجائے حرص و طمع کا غلام ہو تو اس کے  
برے اور منفی اثرات ظاہر ہوں گے۔



## قناعت کے مثبت اثرات:

عزت و سرفرازی: اس بات میں شک کی گنجائش نہیں  
کہ اسلامی اور قرآنی نقطہ نظر سے عزت و بزرگی کے حقدار  
صرف مومنین ہیں۔

ارشاد قرآنی ہے:

...وَلِلَّهِ الْعِزَّةُ وَلِرَسُولِهِ وَلِلْمُؤْمِنِينَ وَلَكِنَّ  
الْمُنَافِقِينَ لَا يَعْلَمُونَ .

عزت تو صرف اللہ، اس کے رسول اور مومنین کا حق  
ہے لیکن منافقین یہ نہیں جانتے۔ (۱)

مومن کو حاصل یہ عزت اور عظمت اس قدر اہم ہے  
کہ اسلام نے مومن کو دوسروں کے آگے اپنے آپ کو ذلیل  
و خوار بنانے کی کسی صورت اجازہ نہیں دی ہے۔

حضرت امام صادق کا ارشاد ہے:

انَّ اللَّهَ تَبَارَكَ وَتَعَالَى فَوَّضَ إِلَى الْمُؤْمِنِ  
أُمُورَهُ كُلَّهَا وَلَمْ يَفُوضْ إِلَيْهِ أَنْ يَذِلَّ نَفْسَهُ أَلَمْ  
تَرَ قَوْلَ اللَّهِ سُبْحَانَهُ وَتَعَالَى هِيَ هُنَا وَاللَّهُ الْعِزَّةُ  
وَلِرَسُولِهِ وَلِلْمُؤْمِنِينَ وَالْمُؤْمِنِ يَنْبَغِي أَنْ يَكُونَ  
عَزِيزًا وَلَا يَكُونَ ذَلِيلًا .



بہ تحقیق اللہ تعالیٰ نے مؤمن کے تمام امور اس کے حوالے کر دیے ہیں لیکن اسے یہ اجازت نہیں دی کہ وہ اپنے آپ کو ذلیل و خوار کرے۔ کیا تم نہیں دیکھتے کہ اللہ سبحانہ و تعالیٰ فرماتا ہے: عزت تو بس اللہ، اسکے رسول اور مؤمنین کو حاصل ہے۔ بنا بریں مؤمن کو باعزت رہنا چاہیے اور اسے ذلت و خواری اختیار نہیں کرنی چاہیے۔ (۱)

امیر المؤمنین حضرت علیؑ کا ارشاد ہے:

لا اعز من قانع.

صاحب قناعت انسان سے بڑھ کر کوئی شخص عزت

والا نہیں۔ (۲)

القناعة ابقى عزاً.

قناعت سب زیادہ پائیدار عزت ہے۔

حضرت امام علیؑ اس بارے میں فرماتے ہیں:

لا كنز اغنى من القناعة.

کوئی خزانہ قناعت سے زیادہ بے نیاز کرنے والا

نہیں۔ (۳)

۱۔ تفسیر برہان ج ۴ ص ۳۲۹۔

۲۔ فہرست غرر ص ۳۳۰ شمارہ ۶۱۸۔

۳۔ نہج البلاغہ ص ۳۷۱ حکمت ۳۷۱۔

### قناعت اور بے نیازی:

بعض احادیث میں مذکور ہے کہ اگر کوئی اللہ کی طرف سے عطا کردہ چیزوں پر قناعت کرے تو وہ سب سے زیادہ بے نیاز انسان ہے۔

درحقیقت جو بات اہمیت اور قدر و قیمت رکھتی ہے وہ قناعت اور بے نیازی ہے نہ کہ مال و دولت۔ کتنے ہی افراد ایسے ہیں جو مال و دولت کی فراوانی کے باوجود گداگروں والی صفت کے حامل ہیں۔

رسول گرامی اسلام سے مروی ہے:

ليس الغنى عن كثرة العرض ، انما الغنى

غنى النفس .

بے نیازی دولت کی فراوانی میں نہیں بلکہ بے نیازی

تو بس نفس کی بے نیازی ہے۔ (۱)

حضرت امام صادق کی حدیث ہے:

من قنع بما رزقه الله فهو من اغنى الناس .

جو شخص اللہ کی دی ہوئی چیزوں پر قانع رہے وہ لوگوں

میں سب سے زیادہ غنی ہے۔ (۲)

۱۔ الحجۃ البیضاء ج ۶ ص ۵۱۔

۲۔ اصول کافی ج ۲ ص ۱۳۹۔



قناعت نہ کرنے کے برے اثرات:

پہلا نکتہ:- ذلت و خواری:

جو شخص اللہ کی طرف سے ملی ہوئی چیزوں پر راضی نہ

ہو وہ خواہ ناخواہ دوسروں کے اموال کی طرف حرص و طمع کی

نظروں سے دیکھے گا جس کے نتیجے میں وہ ان کی طرف دست

سوال دراز کرے گا۔ یہ کام بجائے خود اس کی ذلت و خواری کا

موجب ہوگا۔

حضرت امام صادق کا ارشاد گرامی ہے:

ما اقبح بالمؤمن ان تكون له رغبة تذله.

مومن کے لئے یہ بات کس قدر نازیبا ہے کہ وہ ایسی

چیز کی خواہش کرے جو اسے ذلیل کر دے۔ (۱)

دوسرا نکتہ:- دائمی پریشانی:

حرص اور لالچ کا ایک نتیجہ ذہنی پریشانی اور اضطراب

ہے۔

قرآن کریم کی ایک آیت ہے:

وَلَا تُمَدَّنْ عَيْنِكَ إِلَىٰ مَا مَتَّعْنَا بِهِ أَزْوَاجًا

مَنْهُمْ زَهْرَةَ الْحَيَاةِ الدُّنْيَا لِنَفْتِنَهُمْ فِيهِ وَرِزْقُ رَبِّكَ

خَيْرٌ وَأَبْقَىٰ.



اور خبردار ہم نے ان میں سے بعض لوگوں کو زندگانی دنیا کی رونق سے جو مالا مال کیا ہے اس کی طرف آپ نظر اٹھا کر بھی نہ دیکھیں کہ یہ دنیوی زندگی کے شگوفے اور ان کی آزمائش کا ذریعہ ہے اور آپ کے پروردگار کا رزق اس سے کہیں زیادہ بہتر اور پائدار ہے۔ (۱)

اس آیت کی تفسیر میں حضرت امام صادق فرماتے ہیں:

استوی رسول اللہ جالساً ثم قال من لم يتعز  
بعزاء الله تقطعت نفسه على الدنيا حسرات ومن  
اتبع بصره ما في ايدي الناس طال همه ولم يشف  
غيبه ومن لم يعرف ان الله عليه نعمة الا في مطعم  
ومشرب قصر اجله ودنا عذابه.

یعنی جب رسول اللہ نے یہ آیت سنی تو سیدھے ہو کر بیٹھ گئے اور فرمایا: جو شخص اللہ سے دل نہ لگائے وہ حسرت دنیا کے ہاتھوں جان دے دے گا۔ جو کوئی لوگوں کے مال و دولت پر نظریں جمائے رکھے اس کا حزن و غم طویل ہو جائے گا اور اس کا غصہ ٹھنڈا نہیں ہوگا اور جو کوئی اللہ کی نعمتوں کو صرف کھانے پینے کی اشیاء تک محدود سمجھے اس کی عمر کم ہو جائے گی اور اس کا عذاب (غم و اندوہ) قریب ہو جائے گا۔





بائیسواں نکتہ

﴿ تواضع ﴾



تواضع دینی اور معاشرتی آداب و رسوم کا ایک حصہ ہونے کے علاوہ اچھے اخلاق کے مالک انسان کی ایک خصوصیت بھی ہے۔ اسلام نے تواضع کے بارے میں بہت تاکید کی ہے۔ اس سلسلے میں یہاں ہم بعض آیات و حدیث کا تذکرہ کرتے ہیں۔

قرآن اور تواضع:

اللہ تعالیٰ اپنے خاص بندوں کی صفات و خصوصیات کا تذکرہ کرتے ہوئے تواضع کو ان صفات و خصوصیات میں شمار فرماتا ہے۔

ارشاد ہوتا ہے:

وَعِبَادُ الرَّحْمَنِ الَّذِينَ يَمْشُونَ عَلَى الْأَرْضِ

هَوْنًا وَإِذَا خَاطَبَهُمُ الْجَاهِلُونَ قَالُوا سَلَامًا.

خداوند رحمان کے بندے وہی ہے جو زمین پر آہستہ

چلتے ہیں اور جب جاہل ان سے خطاب کرتے ہیں تو انہیں

سلام کرتے ہیں اور بے اعتنائی و سنجیدگی کے ساتھ گذر جاتے

ہیں۔ (۱)

## تواضع، احادیث کی روشنی میں:

حضرت علیؑ نے اہل تقویٰ کی توصیف میں فرمایا۔

ومشیہم التواضع.....

یعنی پرہیزگاروں کی ایک نمایاں خصوصیت یہ ہے کہ ان کے راستہ چلنے اور ان کی راہ و روش میں فروتنی اور تواضع کا مظاہرہ ہوتا ہے۔ (۱)

رسول گرامی اسلامؐ نے فرمایا:

من تواضع لله رفعه الله فهو في نفسه

ضعيف و في اعين الناس عظيم.

جو شخص اللہ کی خاطر تواضع اختیار کرے اللہ اسکے مقام

کو بلند کرتا ہے۔ (۲)

رسول اکرمؐ کا ارشاد ہے:

اربع لا يعطيهن الله الا من يحبهن . الصمت و

هو اول العبادۃ والتوكل على الله و التواضع و

الزهد في الدنيا.

یعنی چار صفات ایسی ہیں جنہیں اللہ صرف اپنے محبوب

بندوں کو عطا کرتا ہے..... ان میں ایک تواضع ہے۔ (۳)

۱۔ نہج البلاغہ صبحی صالح خطبہ ۱۹۳۔

۲۔ کنز العمال ج ۳ ص ۱۱۳۔

۳۔ جامع السعادات ج ۱ ص ۳۵۔



## تحت کیا ہے؟

قرآن میں بعض جگہوں پر تحت کا لفظ استعمال ہوا ہے۔ بعض احادیث میں اس سے سلام کرنا مراد لیا گیا ہے، بطور نمونہ ان موارد کو بیان کیا جاتا ہے۔  
ایک جگہ ارشاد ہوتا ہے:

وَإِذَا حُيِّتُمْ بِتَحِيَّةٍ فَحَيُّوا بِأَحْسَنَ مِنْهَا أَوْ رُدُّوهَا إِنَّ اللَّهَ كَانَ عَلَىٰ كُلِّ شَيْءٍ حَسِيبًا.

اور جب تمہیں کوئی تحت پیش کی جائے تو اس سے بہتر یا کم از کم ویسا ہی جواب دو بیشک اللہ ہر شے کا حساب کرنے والا ہے۔ (۱)  
نیز ارشاد ربانی ہے:

فَإِذَا دَخَلْتُمْ بُيُوتًا فَسَلِّمُوا عَلَىٰ أَنْفُسِكُمْ تَحِيَّةً مِّنْ عِنْدِ اللَّهِ مُبَارَكَةٌ طَيِّبَةٌ.

پس جب تم لوگ گھروں میں داخل ہو تو کم از کم اپنے ہی اوپر سلام کر لو کہ یہ پروردگار کی طرف سے نہایت ہی مبارک پاکیزہ تحفہ ہے۔ (۲)

۱۔ سورہ نساء/۸۶۔

۲۔ سورہ نور/۶۱۔



یعنی اگر کوئی گھر میں نہ ہو تو اللہ کی طرف سے اپنے  
اوپر سلام کرو۔ یہ بات سلام کی اہمیت کو واضح کرتی ہے۔ (اس  
سے مراد یہ بھی ہو سکتا ہے کہ گھروں میں داخل ہوتے وقت  
ایک دوسرے کو سلام کیا جائے)۔



..... آپ کی رہنمائی کے لئے پیش پیش .....

## مرکز الاستفتاء امامیہ

مؤمنین..... اگر آپ چاہتے ہیں

☆ کہ اپنے دینی سوالات کے صحیح جوابات

☆ گھریلو مشکلات کا آسان حل

☆ اور خاندانی تنازعات و اختلافات کا دو ٹوک فیصلہ

شرعی اصولوں کے مطابق شہر کراچی کے جید علماء کرام کے

ذریعے فقہ اہلبیتؑ کے سائے میں ہو جائے

تو آپ تشریف لائیں

## مرکز الاستفتاء امامیہ

زیر نگرانی

ہیئت ائمہ مساجد و علماء امامیہ پاکستان

پتہ: مرکزی آفس B-107 سروے نمبر 616 نزد غازی چوک

جعفر طیار سوسائٹی ملیر کراچی۔ فون نمبر: 021-6015480

اوقات: ہفتہ، اتوار، پیر: بعد از نماز مغرب تا 10 بجے شب

C



بسم الله الرحمن الرحيم  
الحمد لله رب العالمين  
والصلاة والسلام على  
سيدنا محمد وآله الطيبين  
الطاهرين

والله اعلم  
بما نزلنا  
في كتابنا  
والله اعلم  
بما نزلنا

بسم الله الرحمن الرحيم  
الحمد لله رب العالمين  
والصلاة والسلام على  
سيدنا محمد وآله الطيبين  
الطاهرين